

श्री यशावज्ज्य

जैन ग्रथभाण।

દાદાશાહેબ, ભાવનગર.

ફોન : ૦૨૭૮-૨૪૨૫૩૨૨

300X45


3723

શ્રીજૈનયશોવિજયગ્રન્થમાલા (૪)



શ્રીમુનિસુન્દરસૂરિવિરચિતા

\* ગુર્વાવલી \*



કાશીસ્થશ્રીયશોવિજયજૈનપાઠશાલાયાઃ

પ્રકાશિતા ।

કાશ્યાં ચન્દ્રપ્રભાયન્ત્રાલયે મુદ્રિતા ।

વીર સમ્વત્ ૨૪૩૧ । સન્ ૧૯૦૫ ।

॥ अहम् ॥

## श्रीमुनिसुन्दरसूरयः ।



सकलसंस्कृतभाषाभाषणचणाः श्रीमच्छेता-  
म्बरजैनधर्मनिजसूक्तिपीयूषधाराधरीकृतगीर्वाणधिष-  
णाः कालीसरस्वतीबिरुदोपवृंहितश्रीमुनिसुन्दरसूरयः  
कदा कतमं भूमण्डलं मण्डयामासुः कदा ~~व किं~~  
कार्यं चक्रुरिति पर्यालोचने प्रवृत्ते—

‘व्यजिज्ञपद्विज्ञशिरोमणिश्च

गच्छाधिपं स्वच्छमतिप्रसारम्॥’

श्रीसूरिदीव्यत्पदभूमिवित्त-

व्ययस्य निर्माणतः प्रसीद ॥

ततो गुरुः सौवविनेयवृन्दे ददौ सदौन्नत्यगुरुः स्वदोष्टिम् ।

श्रीवाचकेन्द्रे मुनिसुन्दराह्वे विशेषतो योग्यतया तया च ॥

जल्पत्यनल्पं सविकल्पजालं

सदाप्यनुस्यूतमतिप्रभूतम् ।

आक् संस्कृतं प्रोन्मदवादिवृन्दं

ननाश यस्मिन् किल काकनाशम् ॥

स्वसाध्यसिध्यै सति यत्र हेतूपन्यासमातन्वति वादभूमौ ।

प्रावादुकोन्मादभरः शरीरे स्वेदेन सार्द्धं किल जागलीति ॥

यन्निर्मिता श्रीगुरुभव्यकाव्यविज्ञप्तिगङ्गा गुणसत्तरङ्गा ।  
 प्रक्षालयन्ती कलिकश्मलौघं हृष्टानकार्षीत्सुमनःसमूहान् ॥  
 येन प्रकृष्टाः स्तुतयः स्तवाश्च गाम्भीर्यभृन्नव्यसदर्थसार्थाः ।  
 श्रीसिद्धसेनादिमहाकवीनां कृतीर्मतीद्धा अनुचक्रिरे ताः ॥  
 सद्युक्तिभृतसंस्कृतजल्पशक्तिः सहस्रनाम्नां कथनैकशक्तिः ।  
 तात्कालिकी नव्यकवित्वशक्तिर्न यं विनान्यत्र समीक्ष्यतेऽद्य ॥

विद्या न सास्ते निरवद्यताभृत्-

कला न सा चाऽस्ति वरा धरायाम् ।

यस्यां न यस्याङ्गिगणार्चितस्य

बुद्धिर्विशुद्धा प्रसरीसरीति ॥

मेधाविनः सन्ति परः सहस्रा अदूष्यवैदुष्यधरा धरायाम् ।  
 परं न यस्य प्रसरत्प्रकर्षप्रज्ञस्य विज्ञस्य तुलाभृतः स्युः ॥  
 तं वाचकं सूरिपदार्यमर्हन्मतोन्नतिस्फातिकरं विमृश्य ।  
 वचोऽनुमेने सुमना महेभ्यराट् श्रीदेवराजस्य गणाधिराजः ॥  
 अगादसौ धाम निकाममन्तश्चित्तं प्रहृष्टः कृतिनां गरिष्ठः ।  
 श्राक्प्राहिणोत्कुङ्कुमपत्रिकाश्च कीर्त्या समं भूमितलेऽखिलेऽपि ।  
 समागमन् सङ्घजनाश्च तेनाहूताः प्रभूताः परिपूतचित्ताः ।  
 तदा च रूपाऽस्तमुपर्वगर्वैस्तैस्तत्पुरं स्वःपुरवद्विरेजे ॥  
 भेर्याद्यवाद्यानि जगर्जुर्जस्वलानि मङ्गल्यरवातुलानि ।  
 समं च तैः श्राक् सुकृतानि तानि पुराकृतानि प्रथितानि तस्या ॥  
 वातोर्मिवेलुच्छुचिकेतनानि निकेतनानि व्यवहारिनेतुः ।

बभासिरे तस्य गुणान्वितस्य श्रद्धोज्ज्वलानीव लसन्मनांसि॥  
 तदा च सुत्रामपुरस्य शोभां शुभां बिभर्त्ति स्म पुरं तदुच्चैः ।  
 पदे पदे यत्प्रमदप्रदायी निरीक्ष्यते ऽखर्वसुपर्वराजिः ॥  
 सर्वाङ्गचार्वाभरणाभिरामा रामाः सकामाः प्रददुस्तदानीम् ।  
 न केवलं सद्भवलानि सर्वश्रोतृश्रुतीनामपि च प्रमोदम् ॥  
 ग्रहोत्सवेषु प्रथितेषु तेषु समंततः संततमद्भुतेषु ।  
 सोत्कर्षहर्षेण पुद्गात् पुराणः शोकस्तदानीं निरकासि सद्यः॥  
 मुहूर्त्तघसेऽथ रमासनाथयुगादिनाथस्य पृथूच्चचैत्ये ।  
 अमण्डि नन्दिर्गुरुभिस्तदानीमुर्व्यां च गुर्व्यां स्वयशःसमृद्धिः  
 महामहौघे प्रसरत्यनल्पे मङ्गल्यजल्पे ऽखिलबान्दिनां च ।  
 श्रीवाचकानां वरसूरिमन्त्रं प्रादान्मुदा श्रीतपगच्छनाथः ॥  
 सङ्घाधिप-श्रीयुतदेवराजः सदावदातैरवदातकीर्त्तिः ।  
 उत्कर्षतो दानजलं प्रवर्षन् प्रावृट्घनाभो ददृशे तदानीम्॥  
 माणिक्यरत्नैः प्रवरैश्च चीरैर्विभूषणैर्न्यक्कृतदूषणैश्च ।  
 प्रचक्रिरे तेन नरेन्द्रकल्पाः कल्पांह्रिपाभेनवनीपकौघाः ॥  
 मुक्ताफलैर्निर्मलकान्तिकान्ताञ्चिरत्नरत्नैर्विशदाक्षतैश्च ।  
 वर्धापयामासुरसीमरूपाः स्त्रियः श्रियः सद्युतिभिर्गुरुंस्तान्॥  
 गर्जत्यूर्जितवर्यतूर्यनिकरे दिक्चक्रकुक्षिभरि-  
 ध्वाने सद्भवलध्वनौ च नितरां प्रोत्सर्पति स्त्रीमुखात् ।  
 हूहूतुम्बुरुजैत्रगायनगणैर्विस्तार्यमाणे च सद्-  
 गीते श्रीगुरवो विनेयसाहिताः श्रीधर्मशालां ययुः ॥

प्राञ्चत्पेशलखण्डिका मृदुलसन्नमप्रतिष्ठानिका  
 श्रीखण्डोज्ज्वलपट्टमुख्यसिचयैश्चञ्चत्प्रभासञ्चयैः ।  
 रम्यश्रीयुतसोमसुन्दरमहासूरीश्वराणां व्यधात्  
 पूजां श्रीश्रितदेवराजमहिमा श्रीदेवराजस्तदा ॥  
 पक्कान्नैर्विविधैः स धीरमुकुटः सद्गन्धकूरोत्करै-  
 र्दालिस्फातितैः ससौरभघृतैर्घोलामृतैश्चामितैः ।  
 श्रीसङ्घं सकलं कलङ्करहितश्रीर्जेमयामास तत्  
 पूजां चीरचयैर्व्यधाच्च गणनानीतैः प्रतीतैर्गुणैः ॥  
 श्रीमान् सूरिपदे पदेऽथ यशसां कारापिते श्रीगुरो-  
 रादेशान्मुनिमुन्दरव्रतिवरश्रीसूरिणा संयुतः ।  
 युक्तः पञ्चशतीमितैश्च शकटैरुद्यद्भटैर्भूयसा  
 सङ्घेनाप्यनघेन तूर्णमचलत् श्रीतीर्थयात्रां प्रति ॥  
 भेर्याद्युज्जितहृद्यवाद्यनिनदैर्व्योमाङ्गणं गर्जयन्  
 रङ्गतुङ्गतुरङ्गमक्रमसुराघातैः क्षितिं कंपयन् ।  
 चञ्चद्वर्णसुवर्णदण्डकलशैर्देवालयैरुन्नतैः  
 शोभां बिभ्रददभ्रशुभ्रयशसा शुक्लं सृजन् क्षमातलं ।  
 श्रीशत्रुञ्जयपर्वतेऽपि च गिरौ श्रीरैवते दैवतं  
 श्रीनाभेयजिनं निरस्तवृजिनं नेमीश्वरं भास्वरम् ।  
 नत्वा तत्र महोत्सवान्नवनवान् कृत्वा च दत्वा धनं  
 भूत्वा संघपतिः कृती निजगृहं चागात्ससङ्घोऽनघः ॥  
 श्रीगच्छेन्द्रगिरा सुधारसकिरा शिष्योत्करैः संयुता

गर्वाखर्वकुवादिसिन्धुरघटा वित्रासपञ्चाननाः ।

पूर्णेन्दुप्रतिमाननाघनजनाल्हादप्रकर्षप्रदाः

श्रीमन्तो मुनिसुन्दराह्वगुरवः क्षोणौ विहारं व्यधुः ॥

तथा

श्रीसोमसुन्दरयुगोत्तमसूरिपट्टे

श्रीमान् रराज मुनिसुन्दरसूरिगजः ।

श्रीसूरिमंत्रवरसंस्मरणैकशक्ति-

र्यस्याभवद् भुवनविस्मयदानदक्षा ॥

श्रीरोहिणीति विदिते नगरे ततीति

पश्चात्कृतेः किल चमत्कृतहृत्पुरेशः ॥

ऊरीचकार मृगयाकरणे निषेधं

प्रावर्त्तयन्निखिलनीवृत्ति चाप्यमारिम् ॥

प्रागेव देवकुलपाटकपत्तने यो

मारेरुपद्रवदलं दलयांचकार ।

श्रीशान्तिकृत्स्तवनतो ज्वनतो-

त्तमाङ्गभूपालमौलिमणिघृष्टपदारविन्दः॥

श्रीमानदेवशुचिमानसमानतुङ्ग-

मुख्यान् प्रभावकगुरून् स्मृतिमानयद्यः ।

श्रीशासनाभ्युदयदप्रथितावदातै-

स्तैस्तैश्चमत्कृतिकरैः कुमुदावदातैः' ॥

चतुर्विंशत्याधिकपञ्चदशशततमे वैक्रमेऽब्दे

श्रीप्रतिष्ठासोमगणिभिर्निमितात् सोमसौभाग्यनाम-  
काव्यात् तत्रभवतां महामहिमप्रभाजुषामुक्तसूरीणा-  
मिति कीर्त्तिकौमुदीकलितकृतिव्यावर्णनमुपलभ्यते,।

‘पट्टश्रियास्य मुनिसुन्दरसूरिशिखे

संप्राप्तया कुवलयप्रतिबोधदक्षे ।

कान्तेव पद्मसुहृदः शरदिन्दुबिम्बे

प्रीतिः परा व्यराचि लोचनयोजनानाम् ॥१२४॥

योगिनीजनितमार्युपप्लवं येन शान्तिकरसंस्तवादिह ।

वर्षणादिव तपर्तुतप्तयो नीरवाहनवहेन जघ्निरे ॥१२५॥

बाल्येऽपि रश्मीन्सरसीजबन्धुरिवावधानानि वहन्सहस्रम् ।

अष्टोत्तरं वर्तुलिकानिनादशतं स्म वेवेक्ति धियां निधिर्यः ॥१२६॥

अलम्भि याम्यां दिशि येन काली सरस्वतीदं विरुदं बुधेभ्यः ।

रवेरुदीच्यामिव तत्र तेजोऽतिरिच्यते यत्पुनरत्र चित्रम्, ॥१२७॥

परमपूज्यपादपद्मैः श्रीदेवविमलगणिभिर्विर-

चितात् हीरसौभाग्यनामकाव्यात् सकलसंमान्य-

माहात्म्यचमत्कृतचेतसामुक्तसूरीणां बाल्येऽप्यलौ-

किककार्यकारित्वाद्युपलब्धिरित्यवसीयते, ।

‘श्रीसोमसुन्दरसूरिपट्टे एकपञ्चाशत्तमः

श्रीमुनिसुन्दरसूरिः

येनानेकप्रासादपद्मचक्रषट्कारकक्रियागुप्तकार्द्धभ्रमस-  
र्वतोभद्रमुरजसिंहासनाशोकभेरीसमवसरणसरोवराऽष्टमहा-  
प्रातिहार्यादिनव्यत्रिशतीबन्धतर्कप्रयोगाद्यदनेकचित्राक्षर-  
द्व्यक्षरपञ्चवर्गपरिहाराद्यनेकस्तवमयत्रिदशतरङ्गिणीविज्ञ-  
प्तिनामधेयाष्टोत्तरशतहस्तमितोलेखः श्रीगुरुणां प्रेषितः ।  
चातुर्वैद्यवैशारद्यनिधिरूपदेशरत्नाकरप्रमुखग्रन्थकारकः ।  
स्तम्भतीर्थे दफरषानेन वादिगोकुलसण्डशति भणितः  
दक्षिणस्यां कालीसरस्वतीति प्राप्तविरुदः । अष्टवर्ष-  
गणनायकत्वानन्तरं वर्षत्रिकं युगप्रधानपदव्युदयीति  
जनैरुक्तः । अष्टोत्तरशत १०८ वर्तुलिकानादोपलक्षकः  
बाल्येऽपि सहस्राभिधानधारकः । सन्तिकरमिति समाहिम-  
स्तवनकरणेन योगिनीकृतमार्थ्युपद्रवनिवारकः । चतुर्विं-  
शतिवार २४ विधिना सूरिमंत्राराधकः । तेष्वपि चतुर्दश  
१४ वारं यदुपदेशतः स्वस्वदेशेषु चम्पकराजदेयाधारादि-  
राजभिरमारिः प्रवर्त्तिता । सीरोहीदिशि सहस्रमल्लराजे-  
नाप्यमारिपरिवर्त्तने कृते सति येन तिड्डुकोपद्रवो निवारितः ।  
श्रीमुनिसुन्दरसूरेर्वि० षट्त्रिंशदधिके चतुर्दशशत १४३६  
वर्षे जन्म । त्रिचत्वारिंशदधिके १४४३ व्रतं षट्षष्ट्यधिके  
१४४६ वाचकपदम् । अष्टसप्तत्यधिके १४७८ द्वात्रिंशत्सहस्र  
३२००० टङ्कव्ययेन वृद्धनगरीय सं० देवराजेन सूरिपदं  
कारितं त्र्युत्तरपञ्चदशशत १५०३ वर्षे का० शु० प्रतिपत्  
दिने स्वर्गभाक् ।



महामहिमपरमोदारचरितसहृदयसभासभा-  
जनश्रीधर्मसागरोपाध्यायविरचिततपागच्छपट्टावली-  
नामग्रन्थाच्चेमे आचार्या विशदस्वभावा लोकोत्तरका-  
र्यविधौ पटवोऽलौकिकज्ञानशालिनः सर्वजनतारा-  
ध्यपादपद्मा आजन्मतः परोपकारपारावारदृश्वानः  
सूरिमन्त्रमन्त्रितात्मानो बभूवुरिति निश्चीयते, ।

अतस्तत् प्रणीतगुर्वावलीनामकमनन्तपुण्यानु-  
बन्धिनममुं ग्रन्थं सर्वेषां साधुश्रावकाणामत्यन्तोप-  
कारकत्वेन मुद्रणयन्त्रोपर्यास्थापयामः सानुनयं  
प्रार्थयामश्चैतत्ग्रन्थमुद्रणसमये महतायासेन पुस्त-  
कद्वयमेव संगृह्य शोधनार्थमत्यन्तं यत्नो विहितः  
परन्तु दृष्टिदोषवशात् स्यात् क्वचित् स्वलितं  
तत्प्रेक्षावद्भिः स्वयमाकलय्य परिशोधनीयमिति ।

श्रीयशोविजयजी जैनपाठशाला,  
बनारस ।



श्रीमुनिमुन्दरसूरिविरचिता

# गुर्वावली ।

जयश्रियं रातु जिनेन्द्रचन्द्रमाः

स वर्द्धमानप्रभुरद्भुतां सताम् ।

निजाभिधानानुगुणास्तनोति यः

स्तुतक्रमः प्रार्थितसौख्यसम्पदः ॥ १ ॥

पदारविन्दं सकलेष्टसाधकं

प्रणम्य तस्यैव जगत्प्रभोर्मुदा ।

तदीयसन्तानकियद्गुरुक्रम-

स्तवेन कुर्वे स्ववशाः शिवश्रियः ॥ २ ॥

शिवानि तस्यादिमशिष्यनायक-

स्तनोतु सङ्घाय स गौतमो गुरुः ।

गणाधिपख्यातिधरोऽपि शङ्करो

बभूव लोके पुरुषोत्तमश्च यः ॥ ३ ॥

जाते समं वीरजिनेन वादे

विभावयामो जयमेव तस्य ।

अगोत्रजोऽप्येष यदस्य कोशं

रत्नत्रयाद्यं स्ववशीचकार ॥ ४ ॥

क्षमाधरेन्द्रस्तनुतां स पञ्चमः

श्रीमान् सुधर्मा २ गणभृत् सुखश्रियम् ।

विभाति गङ्गेव यदुत्थसन्ततिः

पुरः पुरो विस्तृतिभाक्स्वपाविनी ॥ ५ ॥

शिष्योऽस्य जम्बू ३ देदतां शिवं सता-

मपश्चिमः केवलसम्पदः पतिः ।

न्ययुङ्क्त यः पुण्यवसूनि रक्षितुं

प्रभुर्विवेकी परिमोषिणोऽप्यहो ॥ ६ ॥

आरक्षकोवीरविभोर्न जम्बू-

समोऽभवत्पञ्चशतानि चौरान् ।

चक्रे समं यश्चरणे नियम्य

१ विस्तर इति च पाठः ।

शिवाध्वरक्षैकरतान्मुमुक्षून् ॥ ७ ॥

प्राव्राजीद्यो भगवान् परिहृत्य द्रविणकोटिनवनवतिम्  
सञ्जनितजनकजननीजायाचौरादिसम्बोधः ॥ ८ ॥

प्रभुः सजीयात्प्रभवो ४ महामति-

जम्बूगुरोः कोशहरः सुचौराट् ।

योरत्नकोटीः परिमुच्य गेहगा

रत्नत्रयं मानसभूस्थमप्यलात् ॥ ९ ॥

शय्यंभव ५ स्तत्पदमण्डनः सतां

तनोतु तातो मनकस्य सम्पदः ।

अजीगमद्यो जिनराजदर्शनं

सुदर्शनं मुक्तिरमानिदर्शनम् ॥ १० ॥

सूर्यिशोभद्र ६ इति प्रसिद्धः

शिष्यस्तदीयः स ददातु भद्रम् ।

गजाब्धिचन्द्र १४८ प्रमिते गुरुर्यो

बभूव वर्षे जिनमोक्षकालात् ॥ ११ ॥

सम्भूतविजयनामा ७ तस्य विनेयस्तनोतु शं प्रथमः ।

यत्पदपद्मोपान्ते प्रव्रजितः स्थूलभद्रगुरुः ॥ १२ ॥

अपश्चिमः पूर्वभृतां द्वितीयः

श्रीभद्रबाहुश्च ७ गुरुः शिवाय ।

कृत्वोपसर्गादिहरस्तवं यो

ररक्ष सङ्घं धरणार्चितांहिः ॥ १२ ॥

निर्यूढसिद्धान्तपयोधिराप

स्वर् यश्च वीरात् खनगेन्दुवर्षे १७० ।

तयोर्विनेयः कृतविश्वभद्रः

श्रीस्थूलभद्रश्च ८ ददातु शर्म ॥ १४ ॥

स्त्रीसङ्गवह्नावपि यस्य शील-

द्रुमोऽभवत्पल्लवपेशलश्रीः ।

सूत्राच्च पूर्वाणि चतुर्दशापि

बभार यो दर्शितलब्धिलीलः ॥ १५ ॥

विशेषकम् ।

तिथिद्विसङ्ख्ये २१५ त्रिदिवं गतस्य

तस्याऽब्दके वीरजिनेन्द्रमुक्तेः ।

महागिरि ९ स्तत्प्रथमो विनेयः

श्रियेऽभवद्यो जिनकल्पिकल्पः ॥ १६ ॥

जीयात्सुहस्ती ९ च गुरुर्द्वितीयो

योऽबूबुधत्सम्प्रति भूविमुं तम् ।

अचीकरद्यो जिनसद्गरम्यां

पृथ्वीं त्रिखण्डाधिपतिः सुदाता ॥ १७ ॥

सगुरुर्विधुनिधिपाणि

प्रमिते २९१ वीराद्वतोऽब्दके स्वर्गम् ।

सुस्थितसुप्रतिबुद्धौ

कोटिककाकन्दिकौ शिष्यौ १० ॥ १८ ॥

तस्याऽभूतां चोभौ कोटिकनामाऽभवच्च तद्गच्छः ।

कोटीशः श्रीवज्रं यावदभूत्सूरिमन्त्रो यत् ॥ १९ ॥

तत्रेन्द्रदिन्नसूरिः ११ श्रीदिन्न ११२श्चाभवत्पदे तस्य ।

सिंहगिरि १३स्तस्यापि हि वज्रस्वामी १४ च तच्छिष्यः २०

या प्रज्ञा यच्च सौभाग्यं यः प्रभावश्च या मतिः ।

श्रीमद्वज्रगुरावासंस्तानि नान्यत्र विष्टपे ॥ २१ ॥

नभोगविद्याकृतसङ्घरक्षः

सवज्रशाखाप्रभवस्य मूलम् ।

ददातु भद्रं दशपूर्व्यधीशो

बाल्येऽपि जातिस्मृतिमान् सुरार्च्यः॥२२॥  
 स्वर्वेददन्तीषुमिते ५८४ सवर्षे  
 यातो जिनात्प्रेष्य निजं विनेयम् ।  
 सोपारके श्रीमति वज्रसेनं  
 तदा चतुर्बन्धुविबोधहेतोः ॥ २३ ॥  
 श्रीवज्रसेना १५ च ततो बभूवुः  
 कुलानि चत्वारि सुविस्तृतानि ।  
 नागेन्द्रचान्द्रे अथ नैर्वृतं च  
 वैद्याधरं वादिजसूरिनाम्ना ॥ २४ ॥  
 विचित्रशाखा कुलगच्छमूलं  
 नैके बभूवुर्गुरवश्च तेषु ।  
 प्रणम्य तांश्चान्द्रकुलेऽथ सूरीन्  
 स्तवीमि कांश्चिक्रमतो गणेन्द्रान् ॥ २५ ॥  
 नखर्तुवर्षेऽथ ६२० जिनाद्विवं स  
 श्रीवज्रसेनोऽधिगतः श्रियेऽस्तु ।  
 श्रीचन्द्रसूरि १६ च पदे तदीयेऽ  
 भवद् गुरुश्चन्द्रकुलस्य मूलम् ॥ २६ ॥

एवं क्रमेण गुरुवः प्रोक्ताः क्वचन क्रमान्तरेणापि ।

भव्यानां भवभीतिं हरन्तु तन्वन्तु च श्रेयः ॥ २७ ॥

अथो गुरुश्चन्द्रकुलेन्दुदेव-

कुलादिवासोदितनिर्ममत्वः ।

सामन्तभद्रः १७ श्रुतादिष्टशुद्ध-

तपस्क्रियः पूर्वगतश्रुतोऽभूत् ॥ २८ ॥

वृद्धस्ततोऽभूत्किल देवसूरिः १८

शरच्छते विक्रमतः सपादे १२५ ।

कोरण्टके यो विधिना प्रतिष्ठां

शङ्कोर्व्यधान्नाहडमन्त्रिचैत्ये ॥ २९ ॥

प्रद्योतनः सूरिः १९ रभूत्पदेऽस्य

ततोऽपि चासीद् गुरुमानदेवः २० ।

यस्यांसयोर्गीः कमले समीक्ष्य

साक्षात्प्रतिष्ठासमये पदस्य ॥ ३० ॥

भ्रंशोऽस्य भावीति विचारणातो

विखिन्नचित्तं गुरुमाकलय्य ।

तत्याज यो भक्तकुलासभिक्षा-



माजीवितान्तं विकृतीश्च सर्वाः ॥ ३१ ॥

युग्मम् ।

पद्मां जयां च विजयामपराजितां च

साक्षाद्यदं हि समुपास्ति परां निरीक्ष्य ।

नारीवृतोऽयमिति निर्मितदुर्विकल्पं

कञ्चिन्नरं लघुविमुग्धमशिक्षयंस्ताः ॥३२॥

वर्षासु नडूलपुरस्थितोऽपि

शाकम्भरीनाम्नि पुरे प्रभूताम् ।

तदागतश्रान्दगणार्थनातः

शान्तिस्तवान्मारिमपाहरद्यः ॥ ३३ ॥

यः संयमाढ्यमुनिपञ्चशतीगणेन्द्रः

सर्वातिशायिमहिमागुणरत्नवार्द्धिः ।

निन्ये जिनेश्वरमतं परमां प्रतिष्ठां

श्लाघ्यः स कस्य न गुरुः खलु मानदेवः २०॥३४॥

आसीत्ततो दैवतसिद्धिऋद्धः

श्रीमानतुङ्गेऽथ गुरुः २१ प्रसिद्धः ।

भक्तामराङ्गाणमयूरविद्या-

धमत्कृतं भूपमबोधयद्यः ॥ ३५ ॥

भयहरतः फणिराजं यश्चाकार्षीद्वशम्बदं भगवान् ।

भक्तिभरेत्यादिनमस्कारस्तवदृब्धबहुसिद्धिः ॥ ३६ ॥

जज्ञे चैत्ये प्रतिष्ठाकृन्नेमेनागिपुरे नृपात् ।

त्रिभिर्वर्षशतैः ३०० किञ्चिदधिकैर्वीरसूरिराट् २२ ॥ ३७ ॥

क्रमाद्भूवुर्जयदेव २३ देवा-

नन्दौ २४ गुरू विक्रमसूरिराट् २५ च ।

नरादिसिंहश्च गुरुर्नरादिसिंहे

पुरे बोधितहिंस्रयक्षः ॥ ३८ ॥

खोमाणभूभृत्कुलजस्ततोऽभूत्

समुद्रसूरिः २७ स्ववशं गुरुर्यः ।

चकार नागहृदपार्श्वतीर्थं

विद्याम्बुधिर्दिग्वसनान् विजित्य ॥ ३९ ॥

अभूद् गुरुः श्रीहरिभद्रमित्रं

श्रीमानदेवः पुनरेव सूरिः २८ ।

यो मान्यतो विस्मृतसूरिमन्त्रं

लेभेऽम्बिकास्यात्तपसोज्जयन्ते ॥ ४० ॥

जज्ञे श्रीविबुधप्रभो गुरु २९ रदः पट्टे च विद्यानिधि-  
 विश्वानन्दकरोगुणैरथ जयानन्द ३० स्ततःसूरिराट् ॥  
 नड्डूलाहपुरे प्रतिष्ठितवरश्रीनोमिचैत्यस्ततो  
 ऽप्यासीद्वर्षशतैरविप्रभगुरुः ३१ श्रीविक्रमात्सस-  
 मिः ७०० ॥ ४१ ॥

अजनिरजनिजानिर्नागरब्राह्मणानां  
 विपुलकुलपयोधौ श्रीयशोदेवसूरिः ३२ ।  
 प्रवरचरणचारी भारतीकण्ठनिष्का-  
 भरणविरुदधारी शासनद्योतकारी ॥ ४२ ॥  
 प्रद्युम्नसूरिश्च ततो बभूव  
 प्रद्युम्नदर्पानलवारिवाहः ।  
 प्रणीतसद्युक्त्युपधानवाच्यः  
 ग्रन्थश्च तस्मादपि मानदेवः ॥ ४३ ॥  
 (केचिदिदं सूरिद्वयमिह न वदन्ति ।)  
 ततः प्रसिद्धोऽजनि चित्रकूटे  
 सहेमसिद्धिर्विमलेन्दुसूरिः ३३ ।  
 अपूजयद्यं विषमेऽपि वादे

सद्योजिते गोपागिरेर्नरेन्द्रः ॥ ४४ ॥

तत्पट्टभूषाकृदभून्मुनीनां

त्रिभिः शतैः सेव्यपदः सदाऽपि ।

उद्योतनः सूरि ३४ रवद्यहीन-

विद्यानदीविश्रमासिन्धुनाथः ॥ ४५ ॥

समस्त्यथो शैलकुलावचूलः

श्रीअर्बुदस्तीर्थपवित्रितात्मा ।

नानापुरग्रामतटाकवापी-

धुनीवनभ्राजिततुङ्गमौलिः ॥ ४६ ॥

कथं भवेन्नो हिमधामभूभृत-

स्तनूभुवः क्षोणिधरेषु राजता ।

नीचैर्लुठद्भिः किल यस्य सर्वतः

पादा निषेव्या विविधैः क्षमाधरैः ॥ ४७ ॥

यन्मूदर्ध्नि गोपीगणकेलिगीत-

श्रीमद्युगादीशगुणामृतानाम् ।

ग्रहाः प्रयान्तश्चिरपानलोलाः

सर्वेऽपि वाञ्छन्ति शनैश्चरत्वम् ॥ ४८ ॥

यदुच्चशृङ्गेषु मृगैश्वराद्भि-

र्मिलन्विधोरङ्कमृगः प्रयातः ।

हयैर्हयाश्चार्करथस्य युक्ताः

स्वजातिजातिथ्यसुखं लभन्ते ॥ ४९ ॥

यदुच्चमौलिस्थितकाननेषु

तमीषु सर्वासु विभान्ति वृक्षाः ।

शाखागणान्तर्गततारकौघा

इवाऽखिलचूडतपुष्पगुच्छाः ॥ ५० ॥

विभाति नानाविधनन्दनाश्रितो

यो भद्रशालावलिभिस्तथाचितः ।

परिस्फुरन्निष्प्रमपाण्डुकम्बलो

विभ्रत्सुमेरोरतिशायिनीं श्रियम् ॥ ५१ ॥

यन्मौलिमौलिः प्रमुरादिमोऽर्हतां

चकास्ति नागेन्द्रमुखैः प्रतिष्ठितः ।

उच्चैः पदं यान्ति निनंसयाऽपि मे

पराङ्मुखाश्चाथ इतीव दर्शयन् ॥ ५२ ॥

चतुर्नवत्याऽभ्यधिकैः शरच्छतैः

श्रीविक्रमार्कान्नवभिः स सूरिराट् ।

पूर्वावनीतो विहरन्नथागमद्

यात्राकृते तस्य गिरिरूपत्यकाम् ॥ ५३ ॥

टेलीखेटकसीमसंस्थितवटस्याधः पृथोस्तत्र सः

प्राप्तः श्रेष्ठतमं मुहूर्त्तमतुलं ज्ञात्वा तदाऽतिष्ठिपत् ।

सूरीन् सौचकुलोदयाय भगवानष्टौ जगुस्त्वेककं

केचिद्वृद्धगणोऽभवद्वटगणाभिख्यस्तदादि९९४त्वयम्॥

न्यग्रोधगच्छेऽथ बभूव तस्मिन्

श्रीसर्वदेवः ३५ प्रथमो मुनीन्द्रः ।

श्रीसूरिमन्त्रातिशयर्द्धिधारी

विश्वोपकारी गणिसंपदाढ्यः ॥ ५५ ॥

चरित्रशुद्धिं विधिवज्जिनागमा-

द्धिधाय भव्यानभितः प्रबोधयन् ।

चकार जैनेश्वरशासनोन्नतिं

यः शिष्यलब्ध्याऽभिनवोऽनुगौतमः॥५६॥

नृपादशाग्रे शरदां सहस्रे १०१०

यो रामसैन्याहपुरे चकार ।

नाभेयचैत्येऽष्टमतीर्थराज-

बिम्बप्रतिष्ठां विधिवत्सदर्थ्यः ॥ ५७ ॥

चन्द्रावतीभूपतिनेत्रकल्पं

श्रीकुङ्कुणं मन्त्रिणमुच्चक्राद्धिम् ।

निर्मापितोत्तुङ्गविशालचैत्यं

योऽदीक्षयत् शुद्धगिरा प्रबोध्य ॥ ५८ ॥

एकोनविंशः प्रभुवर्द्धमानात्

श्रीचन्द्रसूरिः १९ गणनायकोऽभूत् ।

बभूव तस्मादनु चैकविंशः

सूरीश्वरोऽयं किल सर्वदेवः ४० ॥ ५९ ॥

श्रीप्रद्युम्नसूरि सदुपधानग्रन्थकारकश्रीमानदेवसूरी

केचिन्न वदन्ति तन्मते एकोनविंशः प्रभु०

एकोनविंशश्च ततोऽपि जज्ञे ।

सूरीश्वरोऽयं किल सर्वदेवः ३८ इति पाठः ।

श्रीसम्भूतविजयसूरि श्रीभद्रबाहुसूरि १ श्रीआर्यमहा-  
गिरिसूरि श्रीसुहस्तिनसूरि २ श्रीसुस्थितसूरि श्रीसुप्रतिबद्ध-  
सूरि ३ रूपयुगलत्रये एकैकस्यैव सन्तानप्रवर्चकपट्टभृतः  
सूरेर्गणने-

श्रीवर्द्धमानादिह षोडशोऽभूत्

श्रीचन्द्रसूरिः खलु गच्छनेता ।

एकोनविंशश्च ततोऽपि जज्ञे

सूरीश्वरोयं किल सर्वदेवः ३५ ॥

इति पाठः ३ ।

अत्रैव श्रीप्रद्युम्नसूरिसदुपधानग्रंथकर्तृ श्रीमानदेवसूरि-  
गणने च—

श्रीवर्द्धमानादिह षोडशोऽभूत्

श्रीचन्द्रसूरिः १६ किल गच्छनेता ।

बभूव तस्मादनुचैकविंशः

सूरीश्वरोऽयं किल सर्वदेवः ३७ ॥ ५९ ॥

इति वा पाठः ४ ॥

अयं चात्र गण्यते, विशेषं तु विशेषज्ञा विदन्ति ।

गच्छश्च तस्य बहुसूरिमुनीश्वराद्यै-

राढ्यव्रतो भुवि दधौ क्रमतः प्रसिद्धिम् ।

विज्ञैर्वृहद्गण इति स्तुतिमाप्यमानः

सर्वैर्वृहत्तरतया चरितैर्गुणैश्च ॥ ६० ॥



शिष्यस्तत्र बभूव सद्गुणानिधिः श्रीसर्वदेवप्रभोः  
 सूरिश्रीरिति भूपदत्तविरुदः श्रीदेवसूरिः३८प्रभुः ।  
 जज्ञेऽस्मान्महिमोदधिः पुनरपि श्रीसर्वदेवो३९गुरु-  
 स्तस्माद्विगृह्यिरदोपमाः समभवन्नष्टौ च सूरीश्वराः६१॥

आद्यो यशोभद्रगुरुर्वितन्द्रः ४०

सूरिर्द्वितीयः किल नेमिचन्द्रः ४० ।

ताभ्यामभूत् श्रीमुनिचन्द्रसूरिः ४१

स्वशेमुषीतर्जितनाकिसूरिः ॥ ६२ ॥

उक्तं च

“गुरुबन्धुविनयचन्द्राध्यापक-

शिष्यं सनेमिचन्द्रगुरुः ।

यं गणनाथमकार्षीत्

स जयति मुनिचन्द्रसूरिगुरु”रिति ॥६३॥

यशोभद्रं च संप्राप्तो यशोभद्रगणाधिपः ।

चिन्तामणिमिव प्राप्य यं शिष्यं भुवनोत्तमम्॥६४॥

श्रीविनयचन्द्रवाचकविन्ध्यगिरेस्ते जयन्तु किल पादाः।

भद्रगजकलभलीलां श्रीमुनिचन्द्रो दध्नौ येषु ॥ ६५॥

सौवीरपायीति तदेकवारि—

पानाद्विधिज्ञो विरुदं बभार ।

जिनागमाम्भोनिधिधौतबुधि-

र्यः शुद्धचारित्रिषु लब्धरेखः ॥ ६६ ॥

संविग्रमौलिर्विकृतीः समस्ता—

स्तत्याज देहेऽप्यममः सदा यः ।

विद्वद्विनेयालिवृतप्रभावः

प्रभागुणौघैः किल गौतमाभः ॥ ६७ ॥

हरिभद्रसूरिरचिताः श्रीमदनेकान्तजयपताकाद्याः ।

ग्रन्थनगा विबुधानामप्यधुना दुर्गमा येऽत्र ॥ ६८ ॥

सत्पञ्जिकादिपद्या विरचनया भगवता कृता येन ।

मन्दधियामपि सुगमास्ते सर्वे विश्वहितबुद्ध्या ॥ ६९ ॥

षट्त्कीर्णपरितर्ककेलिरसिको यः शैववादीश्वरं

प्रज्ञाऽधःकृतवाक्पतिं नृपसभे जित्वोग्रहेत्वाशुगैः ।

प्रत्यक्षं विदुषां चकार विजयश्रीभाजनं शासनं

वन्द्योऽसौ मुनिचन्द्रसूरिसुगुरुः केषां न मेधाजुषाम् ॥ ७० ॥

आनन्दसूरिप्रमुखा मुनाश्वराः

श्लाघ्या न केषामिह तस्य बन्धवः ।

ये दीक्षिताः श्रीमुनिचन्द्रसूरिणा

प्रतिष्ठिताः सूरिपदे च शिक्षिताः ॥ ७१ ॥

अष्टहयेशमिते ११७८ ऽब्दे

विक्रमकालादिवंगतो भगवान्

श्रीमुनिचन्द्रमुनीन्द्रो

ददातु भद्राणि सङ्घाय ॥ ७२ ॥

तस्मादभूदजितदेवगुरु ४२ र्गरीयान्

प्राच्यस्तपःश्रुतनिधिर्जलधिर्गुणानाम् ।

श्रीदेवसूरिरपरश्च जगत् प्रसिद्धो

वादीश्वरोऽस्तगुणचन्द्रमदोऽपि बाल्ये ॥ ७३ ॥

येनार्दितश्चतुरशीतिसुवादिलीला—

लब्धोल्लसज्जयरमामदकेलिशाली ।

वादाहवे कुमुदचन्द्रदिगम्बरेन्द्रः

श्रीसिद्धभूमिपतिसंसदि पत्तनेऽस्मिन् ॥ ७४ ॥

स्याद्वादरत्नाकरतर्कवेधा

मुदे स केषां नहि देवसूरिः ।

यतश्चतुर्विंशतिसूरिशिखं

यस्यैव नाम्ना विदितं बभूव ॥ ७५ ॥

वेदमुनीशमितेऽब्दे ११७४

देवगुरुर्जगदनुत्तरोभ्युदितः ।

श्रीमुनिचन्द्रगुरोरिति

शिष्या बहवोऽभवन् विदिताः ॥ ७६ ॥

तेष्वादिमाद्विजयसिंहगुरु ४३र्बभासे

विद्यातपोभिरभितः प्रथमोऽथ तस्मात् ।

सोमप्रभो ४४ मुनिपतिर्विदितः शतार्थी—

त्यासीद्गुणीव मणिरत्नगुरुर्द्वितीयः ॥ ७७ ॥

प्रज्ञापराभूतसुपर्वसूरिः श्रीसर्वदेवात्स किलाष्टमोऽभूत् ।

मुदं भदन्ता ददतां तदेवं बृहद्गणस्य प्रभवः क्रमेण ॥ ७८ ॥

इति श्रुतः सच्चरणाश्रियः पदं

न दीनताभाक् पुरुषोत्तमालयः ।

अमेयभास्वद्गुणरत्नसङ्गतो

बृहद्गणो वारिधिवद्बभूव सः ॥ ७९ ॥

अभूच्चदुष्टासनलालसोदयो

विनेयवृत्तिर्मणिरत्नसद्गुरोः ।  
 गवां विलासैरमृतं निदर्शयन्  
 श्रीमान् जगच्चन्द्रगणेन्द्रचन्द्रमाः ॥८०॥  
 स सौम्यमूर्तिः सकलागमानां  
 सूत्रेष्वधीती परिनिश्चितार्थः ।  
 संविन्नमौलिर्दधतेस्म सूरे-  
 गुणान् समग्रान् गणिसम्पदश्च ॥ ८१ ॥  
 अथ कलिघनदुर्दिनावतारे  
 प्रसरदसज्जडसंचये समन्तात् ।  
 प्रतिहतजिनराजभानुतेजो-  
 महिमभरेऽनवबोध्य मुक्तिमार्गः ॥ ८२ ॥  
 निजगणसरणौ प्रसादपङ्के  
 चरणरथं प्रविलोक्य गाढमग्नम् ।  
 गुरुरयमसमस्तमुद्दिधीर्षु-  
 र्वृषभ इवाऽपरमीक्षते सहायम् ॥ ८३ ॥  
 युग्मम् ।

अथ चैत्रपुरे वीरप्रतिष्ठाकृद्भनेश्वरः ।

चन्द्रगच्छेऽभवत्सूरिस्तस्माच्चैत्रगणोऽभवत् ॥ ८४ ॥

कालाद्भुवनचन्द्राहस्तत्र जज्ञे गुरुर्गुणी ।

शुद्धसंयमधीस्तस्मादेवभद्रश्च वाचकः ॥ ८५ ॥

सम्वेगरङ्गाम्बुधिधौतबुद्धिं

जिनागमात्कलसचरित्रशुद्धिम् ।

विधीयमानार्हतधर्मवृद्धिं

शुद्धैर्गुणैः प्राप्तजगत्प्रसिद्धिम् ॥ ८६ ॥

अधीतिनं सारजिनागमानां

सूत्रेषु चार्थेषु च वेदिनं च ।

आम्नातिनं साधुविशुद्धसामा—

चार्या प्रवृत्तं च यथावदस्याम् ॥ ८७ ॥

श्रीदेवभद्राभिधवाचकेन्द्रं

तं श्रीजगच्चन्द्रगुरुः प्रबुद्धः ।

अथोपसम्पद्धिधिना प्रपद्य

स तद्वितीयो धुरमस्य दध्ने ॥ ८८ ॥

विशेषकम् ।

समुद्धृतः सोथ वृषोत्तमाभ्यां

ताभ्यामभूत्सर्वधुरीणकाभ्याम् ।

स्वारूढनिस्सङ्ख्यमुमुक्षुमोक्ष-

पुरेन्दिराप्रापणशक्तिशाली ॥ ८९ ॥

एवं रामगुणः स लक्ष्मणनतः शुद्धक्रियां स्वप्रियां  
प्रौढोद्यत्कलिना ऽरिणाऽवनभुवः किञ्चित्प्रमादाद् हताम्  
तीर्त्वा मोहमहाम्बुधिं रिपुमिमं जित्वाऽधिलङ्कं श्रय-  
न्नानिन्ये स्वगणालये किल जगच्चन्द्रो गणेन्द्रस्तदा ॥ ९० ॥

कलौ युगान्तोपमितेऽवतीर्णे

प्रमादपङ्काकुलमोहवार्द्धेः ।

तथार्हतं शासनमुदधार

स भूतलं त्वादिमहावराहः ॥ ९१ ॥

गुरुर्ममत्वं न कदापि भेजे

ग्रामे कुले वा नगरे च देशे ।

शरीरशय्योपाधिषु प्रमादं

स दूरयन् गां विजहार चाथ ॥ ९२ ॥

तुलारोहेऽत्र बोभोति नीचत्वं भास्वतोऽपि हि ।

इतीव जगति त्रैघे स तुलातिक्रमं व्यधात् ॥ ९३ ॥

✱ पक्षेऽवनभुव इति बोद्धव्यम् ।

समानपदयोगेऽपि तत्प्रभां नापुरन्यके ।

मेषयाने समानेऽपि भास्वानुच्चोऽमितोऽन्यथा ॥९४॥

यावज्जीवितमाचामाम्लतपोभिग्रही व्यधात्तानि ।

द्वादशवर्षाण्यङ्गेऽप्यममोऽसौ श्लाघ्यधीर्भगवान् ॥९५॥

तदादिबाणद्विपभानुवर्षे

१२८५ श्रीविक्रमात्प्राप तदीयगच्छः ।

वृहद्गणाहोऽपि तपेतिनाम

श्रीवस्तुपालादिभिरर्च्यमानः ॥ ९६ ॥

वीराच्छरेष्वश्वधरामितेऽब्दे १७५५

श्रीचन्द्रगच्छस्य ततो बभूव ।

तादृक्तपस्कर्मत एव तस्य

गुरोस्तपानाम जगत्प्रसिद्धम् ॥ ९७ ॥

श्रीचन्द्रगच्छोऽथ वृहद्गणश्च

तपागणश्चेत्यधुना स वाच्यः ।

चान्द्रं कुलं कोटिकनाम्नि गच्छे

वाज्री च शाखेति पुरा प्रसिद्धिः ॥९८॥

गणं प्रमादो न न जाड्यमेषणा—



दोषा न तस्मिन् गणनायकेऽवति ।

न वादिनो वा तमिहोपदुद्बुधः

सुरक्षकं क्षेत्रभिवाण्डजव्रजाः । ९९ ।

कलिद्विषा भग्नपदास्थितिस्त्रसन्

परासुतासन्नदशोऽपि तं गणम् ।

दुर्गं नु लब्धा ऽस्य विभोः समाश्रया-

च्चरित्रधर्मः पुनरुज्जिजीवसः ॥ १०० ॥

श्रीदेवेन्द्रमुनीन्द्रो गच्छे विजयेन्दुनामकश्चापि ।

श्रीदेवभद्रवाचकमुख्या भूषाकृतस्तस्य ॥ १ ॥

चारित्रोद्धरणसखे ऽभ्यधिकं श्रीदेवभद्रगणिराजे ।

बहुमानं वहमानो गुरुवद्गणनां चकारैषः ॥ २ ॥

देवभद्रगणीन्द्रोऽपि संविग्नः सपरिच्छदः ।

गणेन्द्रं श्रीजगच्चन्द्रमेव भेजे गुरुं मुदा ॥ ३ ॥

जात्यज्ञानतपस्तेजा हीरवत्सगुरुष्वऽभात् ।

तेन हीरजगच्चन्द्रसूरिरित्यभवत् श्रुतः ॥ ४ ॥

॥ विशेषश्चैवं श्रूयते ॥

देव्या गिरो भवनगं स्वधियाऽधिगम्य

सारस्वतं किमपि यन्त्रमगम्यमन्यैः ।

तस्याः प्रसादवशतो नृपतेः सभाया-

माघाटनामनि पुरे चतुरङ्गवादे ॥ ५ ॥

द्वात्रिंशतं विकटदिक्पटवादिराजान्

द्राग् सार्ववैद्यविदुरानजयत् क्रमात्सः ।

भग्नो न हीर इव कैश्चिदिति प्रासिद्धं

भूपात्तदाऽऽप विरुदं किल हीरलेति ॥६॥

॥ युग्मम् ॥

तेन स्वस्य पदे न्यस्तौ देवेन्द्रविजयेन्द्रकौ ।

सूरीन्द्रौ शासने भातौ जबूद्धीपे रवी इव ॥ ७ ॥

शिष्येऽन्यदा सार्वधुरीणवृत्तौ

देवेन्द्रसूरौ सगणस्यभारम् ॥

विन्यस्य विश्वस्य हराविवेन्द्रः

स्वः शर्म भेजेऽथ शिवाय वोऽस्तु ॥ ८ ॥

अथो जगच्चन्द्रमुनीन्द्रपट्टभृत्

श्रीमान् स देवेन्द्रगुरुः ४६शमाम्बुधिः ।

नाम्ना गुणैरप्यभवद्गुरोःसमो

महाप्रभाभूः शिवभूतिदायकः ॥ ९ ॥

स दिद्युते बालसुधाकरप्रभः

प्रमुर्भवाधःकृतिकर्मनिर्मितौ ।

सदर्चनीयो विबुधालितुष्टिकृ—

न्निरञ्जनैकोदितपुण्यसत्कलः ॥ १० ॥

समग्रविद्यातपसां प्रणेतृता—

प्रणीतसन्मानसविस्मयाऽद्वयः ।

स जग्रसेऽन्याखिलसूरिमण्डली-

महांसि माद्यन्महिमैककान्तिभिः ॥ ११ ॥

सोऽभूद्गुरुः कोऽपि नवः कविस्तुतो

मित्रारमाध्यस्थधरो बुधप्रियः ।

तत्वोक्तिभिर्नास्तिकदर्शनं क्षिपन्

शिवङ्करो मार्गयुतोऽपि देहिनाम् ॥ १२ ॥

किं सर्वागमदुग्धवारिधिभवाः स्फारा लहय्यो ह्यमूः

किं मोहाहिविषोर्मिमूर्च्छितजगज्जीवातवोग्न्याः सुधाः ।

किं वा शासनसौधभासनचणा दीप्राः प्रदीपश्रियो

भावध्वान्तभिदः सतामिति मतिं तेनुस्तदीया गिरः ॥ १३ ॥

श्रीस्तम्भतीर्थकुमर-

प्रासादे सर्ववेदनिर्णेतुः ।

व्याख्याने ऽस्याऽष्टादश-

शतानि मुखपोतिका आसन् ॥ १४ ॥

वाचकपदं द्विधापि च दधति सुघोषाढ्यहेमकलशगणौ।

सभ्येषु वस्तुपालादिषु नौवित्ताद्विजादिषु च ॥१५॥

षट्दर्शानिसाधारणबोधकृतस्तस्य सद्गुरोर्वाचः

सौभाग्यमहिमभारं तदाऽभजन् कंचनाऽमेयम्॥१६॥

सारवृत्तिदशाः कर्मग्रन्थदीपास्तमोहराः ।

तस्य प्रवचनावासे भान्ति प्रेष्ठार्थदर्शकाः ॥१७॥

नानास्तवनप्रकरणरत्नानि समुद्धृतानि समयाब्धेः।

पुरुषोत्तमेन तेनाऽलङ्कृतये शासनस्यासन् ॥ १८ ॥

पञ्चाशिकासिद्धविचारवाच्या

भाष्याणि वृत्तं च सुदर्शनायाः ।

उपासकानां दिनकृत्यसूत्र-

वृत्ती च टीकाऽपि च धर्मरत्ने ॥ १९ ॥

देवेन्द्राङ्गा श्राद्धयामोद्यभङ्गि-

ग्रन्थाद्याऽन्याप्यस्त्यनेकाऽस्य सृष्टिः ।

एवं नानाग्रन्थसोपानपङ्क्त्या

स्वारोहं तन्मुक्तिसौधं व्यधात्सः ॥ २० ॥

। युग्मम् ।

योऽभूत्तदीयोऽथ लघुः सतीर्थ्य-

स्तदाग्रहादासपदप्रतिष्ठः ।

सूरिः सुविद्वान् विजयेन्दुनामा

प्रावर्त्तयत्सोऽथ पृथक् स्वशाखाम् ॥२१॥

इति चेह तत्सम्बन्धः श्रूयते तथाहि—

पुरा विजयचन्द्रोऽभूद्वस्तुपालस्य मन्त्रिणः ।

सचिवो लेख्यके दये क्षिप्तः कारागृहेऽन्यदा ॥२२॥

देवभद्रगणीनां स द्विधा शिक्षाकृतेर्पितः ।

नाम्ना विजयचन्द्रोऽभूत् प्राक् तदाप्यासशास्त्रवित् ॥२३॥

श्रीजगच्चन्द्रगच्छेशैः शिष्यवात्सल्यशालिभिः ।

न्यस्तः सूरिपदे देवभद्रगण्युपरोधतः ॥२४॥

साहाय्यायापि देवेन्द्रः सूरिन्द्राणां गणावने ।

अहंयुत्वान्निषिद्धोऽपि वस्तुपालेन मन्त्रिणा ॥२५॥

\* देवभद्रगणीन्द्रैः स बोधितो मन्त्रिराजतः ॥

विमोच्य श्रीजगच्चन्द्रसूरिपार्श्वेऽग्रहीद्ब्रतमित्यापि पाठः ।

श्रीजगच्चन्द्रसूरीन्द्रे स्वर्गतेऽसावनेहसम् ।  
 कियन्तं विनयी जज्ञे श्रीदेवेन्द्रगणेश्वरे ॥२६॥  
 विहरत्यन्यदा तस्मिन् गणेन्द्रे मालवे चिरम् ।  
 तस्थौ श्रीस्तम्भतीर्थे ऽसौ पूजितः पूर्वसंस्तुतैः ॥२७॥  
 चैत्यादिद्रव्यसंस्कारदूषिता वृहतीति या ।  
 प्रसिद्धा तत्र शालाऽ भूद् वृद्धगच्छगुरुस्थितेः ॥२८॥  
 पार्श्वस्थाऽवस्थता मुक्ता त्यक्ता शुद्धक्रियादृतौ ।  
 श्रीजगच्चन्द्रसूरीन्द्रैर्देवेन्द्रगुरुणाऽपि सा ॥२९॥  
 तस्यां लोकानुरोधेन नित्यवासप्रमादभाक् ।  
 आत्मसात्कृतलोकोऽसौ तस्थौ द्वादशवत्सरीम् ॥३०॥  
 सामाचारीं स दुष्पालां किञ्चिच्छिथिलयन्नपि ।  
 गच्छमावर्जयामासानुकूलाचरणादिभिः ॥३१॥  
 गुर्वादेशं विना दीक्षादीनि कार्याणि चाऽसृजन् ।  
 आगतेऽथ गणाधीशे विनयं नाकरोत्तथा ॥३२॥  
 नोदितो नित्यवासेऽपि निर्ममेत्यादि सोऽपठत् ।  
 आचारभ्रंशभीरुस्तत् श्रीदेवेन्द्रगणाधिपः ॥३३॥  
 संविग्नपरिकराढ्यो बोधानर्हं प्रमादिनं ज्ञात्वा ।

पुस्तकशालादियुतं तं मुक्त्वा ऽस्थात्पृथग्वसतौ॥३४॥

। युग्मम् ।

देवेन्द्रसूरिसुगुरोः ख्याताः शिष्यास्तु वृद्धशाखायाः।

संविमत्वाच्च गुरुर्विशैरर्च्यः स एवासीत् ॥ ३५ ॥

विजयेन्दुविनेयाश्च ख्याता मुग्धेषु वृद्धशालायाः।

विज्ञाः पुनर्जगुस्तान् लघुगुरुशालाभवान् युक्तम्३६

संग्रामसौवार्णिकपूर्वजस्तदा

पार्थक्यमालोक्य गुरुद्वयस्य तत्।

श्रयामि कं नन्विति संशयाकुलः

सदैवतं बिम्बमुपास्थिताऽर्हतः ॥ ३७ ॥

देवेन्द्रसूरिर्भरतोत्तमोगुरु-

र्युगोत्तमाभो भविता महान्वयः ।

तमेव सेवस्व यदीहसे शिवं

तमादिदेशेति च देवता निशि ॥ ३८ ॥

दत्तशुद्धवसतिस्ततोऽभज-

त्तं गुरुं स बहुनैगमान्वितः ।

दापितस्वजनसंयमो मुदे-

तीभ्यभीमप्रमुखाः परेऽपि च ॥ ३९ ॥

श्रीदेवेन्द्रमुनीन्द्रोर्विद्यानन्दादयोऽभवन् शिष्याः ।

लघुशाखायां तु गुरोर्विजयेन्दोश्च त्रयःपदे ॥४०॥

श्रीवज्रसेनसूरिः पद्मेन्दुः क्षेमकीर्तिसूरिश्च ।

रदविश्वमिते १३ ३२ वर्षे विक्रमतःकल्पटीकाकृत ॥४१॥

अथहेमकलशसूरिस्तत्पदमौलिर्गुरुर्यशोभद्रः ।

रत्नाकरस्ततोऽपि च शिष्यो रत्नप्रभश्चाऽस्य ॥४२॥

मुनिशेखरस्तदीयः शिष्यः श्रीधर्मदेवसूरिरपि ।

श्रीज्ञानचन्द्रसूरिः सूरिःश्रीअभयसिंहश्च ॥४३॥

अथहेमचन्द्रसूरिर्जयतिलकाः सूरयस्ततो विदिताः ।

जिनतिलकसूरयोऽपि च सूरिर्माणिक्यनामा च ४४

कालानुभाववशतःशाखापार्थक्यचेतसोह्यधुना ।

सर्वे ते गुणवन्तो ददतां भद्राणि मुनिपतयः॥४५॥

अथ वृद्धगुरोः शाखा प्रस्तुता स्तूयतेऽग्रतः ।

विनयातिक्रमो नास्ति यस्यां काले कलावपि ॥४६॥

देवेन्द्रसूरिः सगुरुर्गुणोत्तरो

बभूव संवेगरमानिकेतनम् ।



समुद्धरन् धीरतयोग्रदुःषमा—

पङ्कौघसंपाति जिनेन्द्रशासनम् ॥ ४७ ॥

विश्वैकस्पृहणीयरूपसुभगां त्रैलोक्यकुक्षिम्भरिं  
तत्कीर्त्तिं सुविधाय शेषदलकैश्चक्रे विधातो ज्वलान् ।

कैलासं भुजगेश्वरं हरमिभं वाहं च नाकिप्रभोः

क्षीराम्भोनिधिमिन्दुकुन्दकुमुदप्रालेयशङ्खादिकान् ॥ ४८ ॥

किं त्रातुं समवातरत्सुगतवद् वीक्ष्याऽर्दितं शासनं

स्वं सर्पत्कलिनागतोऽपि हि शिवं श्रीमान् सुधर्मा भुवि

किं वाऽयं गुरुगौतमः किमथवा श्रीवीरनेता स्वयं

तस्मिन्नित्यभवन् युगोत्तमगुणाधारे विकल्पाः सताम् ॥ ४९ ॥

निशेषस्वपरागमार्थनिलयः षट्कर्त्यभिज्ञाग्रणीः

कोशः सद्गणिसंपदां त्रिजगतः सारैरिवात्तैः कृतः ।

भारत्याश्च रणाश्रियश्च भरतोत्कृष्टः पतिः सोऽभव-

ज्ञान्यस्त्वाहृतशासनोपनिषदस्तस्योपमानं गुरोः ॥ ५० ॥

प्रायेण वंशाः पृथवोऽपि मूलतः

परे तनुत्वं दधते पुरः पुरः

अमुष्य वंशस्तु दधौ विशालतां

मूले तनीयानपि चाग्रतोऽग्रतः ॥ ५१ ॥

तथाहि ।

अथागमत्सूरिरियं विदूरयं-

स्तमस्तर्ति मालवमण्डलावनौ ।

तत्रोज्जयिन्यां जिनचन्द्रसंज्ञया-

भवन्महेभ्यो जिनसाधुभक्तिभृत् ॥ ५२ ॥

अस्ति वीरधवलाह्वयस्य स

स्वाङ्गजस्य करपीडनोत्सवम् ।

कारयन्नसमरूपया समं

यावादिभ्यगजपालकन्यया ॥५३॥

तावदेव स गुरोः समागमं

संनिशम्य नतये ऽगमत्सुतः ।

संनिपीय च सुदेशनासुधां

मोहतापविलयात्प्रबुद्धवान् ॥ ५४ ॥

भीतोभवात्तस्य गुरोः पदान्ते

समानयित्वा पितरौ प्रवीणः।

ततः प्रवव्राज विहाय जम्बू-

रिष स्वबन्धून् रमणीं वृतां च ॥ ५५ ॥

विद्यानन्दाभिधः पाणिखाविश्वाब्दे १३०२ स दीक्षितः ।

क्रमाद्विद्याम्बुधिर्जज्ञे गणिसंपत्पदं मुनिः ॥ ५६ ॥

भीमसिंहोऽनुजोप्यस्य गुरुणा तेन बोधितः ।

दीक्षितो धर्मकीर्त्याहो मुनिरासीद्गुणोदधिः ॥ ५७ ॥

धरासारतरे तुङ्गचङ्गचैत्यालिशालिनि ।

प्रह्लादनपुरेऽथागात् स गुरुर्विहरन् क्रमात् ॥ ५८ ॥

श्रीकरीयुतसुखासनयानाः कुर्वते चतुरशीतिमितेभ्यः ।

तत्र तद्गणपतेरुपदेशाद् धर्मकर्म विविधं जनताश्च ॥ ५९ ॥

प्रह्लादनविहारे तु सौवर्णकपिशीर्षके ।

तदा मूढकमानाश्चाक्षताः प्रत्यहमागमन् ॥ ६० ॥

प्रतिगोणि तु देवस्य दायं पूगीफलं जनाः ।

ददतो ददिरे प्रायो मणान्यहनि षोडश ॥ ६१ ॥

भोगं पाञ्चशतीसंख्यवीसलप्रियिकं तथा ।

प्रत्यहं ससृजुः श्राद्धाः पूजामित्यपरामपि ॥ ६२ ॥

अथान्यदा प्रौढविचित्रपुण्य-

प्रवीणसङ्घप्रथितार्थनाभिः ।

गणाधिनेताऽभिमतं स विद्यानन्दं

मुनीन्द्रं गुणलाहिमपात्रम् ॥ ६३ ॥

श्राद्धैर्महेन्द्रैरिव निर्मितोत्सवैः

प्रमोदि विश्वं स्वपदे न्यवीविशत् ।

प्रह्लादनोर्वीपतिचैत्यमण्डपे

त्रिदन्तभूमीमितवत्सरे १३२३ नृपात् ॥ ६४ ॥

केचित् १३०४ प्राहुः तथा च

षेदाऽभ्रवह्निसितिवत्सरे १३०४ नृपादिति पाठः

विशेषनिर्णयं तु विशेषज्ञा विदन्ति ।

गुरोर्विनेयस्य च तैर्गुणैस्तदा

सुरैः प्रहृष्टैर्महिमा व्यधीयत् ।

यत्कुङ्कुमाम्भः स ववर्ष मण्डप-

स्तदार्चिलीनं वसनेषु कोविदैः ॥ ६५ ॥

अम्बा पात्रावतीर्णविक्रमहिमानं सुरैः कृतम् ।

तज्जनेभ्यस्तदा प्रीता गुणैस्तद्गुरुशिष्ययोः ॥ ६६ ॥

विन्यस्य तं शासनभासनेन्दु-

मिव प्रबोधाय गतः स भास्वान् ।

क्षेत्रान्तरं स्वर्गमिषाच्छिबं च

संघस्य देवेन्द्रगुरुस्तनोतु ॥६७॥

तादृग् गुणस्य स गुरोः

स्वर्गतिमवगत्य सत्यभक्त्याऽस्मिन् ।

सङ्घाधिपभीमोऽन्नं

वर्षाणि द्वादशात्याक्षीत ॥ ६८ ॥

तत्पट्टे ऽथो स प्रसिद्धप्रभावः

श्रीमान् विद्यानन्दसूरिः४७श्रिये स्तात् ।

नव्योद्भिन्नं यं द्विषं वीक्ष्य मोह-

श्छन्नश्छन्नः क्वापि भीतश्चचार ॥ ६९ ॥

विद्यानार्यो हृदयभवने ऽस्यास्तसंख्याः समन्ता-

दालिङ्ग्यैताः कथमपि गुणास्तद्वराश्चाप्यवाप्सुः ।

तत्सम्भूतास्त्वतिबहुतया सद्यशोऽपत्यसङ्घा-

स्त्रैधेऽप्यस्मिन् जगति न ममुः स्थानयोगाद्विवृद्धिः॥७०॥

विद्यानन्दाभिधं तेन कृतं व्याकरणं नवम् ।

भाति सर्वोत्तमं स्वल्पसूत्रं बहुर्थसंग्रहम् ॥ ७१ ॥

बेलेबोल्लासिनी तद्गीस्त्रैविद्यापारसागरे ।

चिक्षेप प्रोन्मदान् दूरं वादिनः कर्करानिव ॥७२॥

शिष्योऽथ देवेन्द्रगुरोर्द्वितीयकः

श्रीधर्मघोषः ४७ सुकृताब्धिपोषकः

शोषं नयन्नन्ययशःसरस्वती-

र्योगान् बभौ पल्लवयन् वसन्तवत् ॥ ७३ ॥

दैवात्रयोदशदिनान्तरतोगते स्वः

शैलद्विविश्वशरदि १३२७ स्वगुरुद्वयेऽपि ॥

यो वाचकोऽधिगतसूरिपदः स्वगोत्रि-

सूरेर्जघान किल मत्सरिणाङ्कदाशाः ॥७४॥

स च श्रीधर्मकीर्त्याहंः श्रीविद्यानन्दबान्धवः ।

जित्वा मत्सरिणः शक्त्या ॐ भविश्चाब्देऽ १३२८

भवद्रणी ॥ ७५ ॥

तपस्क्रियोत्कर्षितसद्गुणश्रिया

प्रकृष्टसौभाग्यरमानिकेतनम् ।

समृद्धयोऽष्टावपि तं युगोत्तमं

समंश्रिता निर्मितकर्मणा इव ॥ ७६ ॥

ॐ षण्मास्या स्वगुरुस्वर्गादिति वा पाठः ।

अथान्यदा मालवमण्डलावने—

विभूषणे मण्डपदुर्गनामनि ।

पुरे स पृथ्वीधरसाधुमार्हतं

प्राबूबुधद्धर्ममुदारधीर्गुरुः ॥ ७७ ॥

त्रिकालवेत्ता भगवान् स पञ्चम—

व्रतेऽपि लक्षा द्रविणस्य मुत्कलाः

अनाढ्यमप्येतमचीकरत्प्रभुः

प्रपन्नसम्यक्तवचतुस्त्रिकव्रतम् ॥ ७८ ॥

स च क्रमान्मालवमण्डलेशितुः

प्रजाभिरर्च्य सचिवत्वमाश्रितः ।

बभूव ऋद्ध्या धनदोपमो हि किं

न ज्ञानिनां भाग्यवताश्च गोचरे ॥ ७९ ॥

मुवं स चैत्यैर्हृदयानि सद्गुणै-

र्मनीषिणां व्याप च कीर्त्तिभिर्दिशः ।

घनैश्च कोशान् प्रशशास च प्रभू-

मपि क्षमाया विदितोरुषड्गुणः ॥ ८० ॥

स षट्सहस्रबाधिकजीर्णटक्का—

युतत्रयस्याथ मुदा व्ययेन ।

श्रीधर्मघोषे स्वगुरौ समेते

ऽन्यदा प्रवेशोत्सवमाततान ॥ ८१ ॥

प्रसेदुषाऽसौ गुरुणाऽर्पितक्रमः

क्रमाऽवबुद्धविणव्ययास्पदः ।

अर्चीकरच्चैत्यचतुष्टयाधिका-

शीतिं स्फुरच्छरदवारिदभ्रमाम् ॥ ८२ ॥

अनुत्तरैस्तैः किल चिन्तनातिगै-

रुदारधीरैश्चरितैरसस्मरत् ।

चिराद्वतीतं हरिषेणचक्रिणं

ससम्प्रति चापि कुमारभूपतिम् ॥ ८३ ॥

मौक्तिकश्रीसमायुक्तजिननायकमण्डिताः ।

हारा इव विहारास्ते भान्ति भूभामिनीं हृदि ॥ ८४ ॥

कोटाकोटिरिति प्रसिद्धमहिमा शान्तेश्च शत्रुञ्जये

श्रीपृथ्वीधरसंज्ञया सुरगिरौ श्रीमण्डपाद्रौ तथा ।

प्रासादा बहवः परेऽपि नगरग्रामादिषु प्रोन्नता

आजन्ते भुवि तस्य मुक्तिवलभीनिःश्रेणिदण्डा इवा ८५ ।



अत्र श्रीपृथ्वीधरसाधुकारितप्रासादस्थानसंख्यामू-  
नायकजिननामादि वाच्यम्। पूज्यगुरुश्रीसोमतिलकसूरिपादै-  
कृतं स्तोत्रमवतार्य पठनीयम् ॥

। तच्चेदम् ।

श्रीपृथ्वीधरसाधुना सुविधिना दीनादिषूदानिना  
भक्तश्रीजयसिंहभूमिपतिना स्वौचित्यसत्यापिना ।  
अर्हद्भक्तिपुषा गुरुक्रमजुषा मिथ्यामनीषामुषा  
सच्छीलादिपवित्रितात्मजनुषा प्रायःप्रणश्यद्रुषा ।८६।  
नैकाः पौषधशालिकाः सुविपुला निर्मापयित्रा सता  
मन्त्रस्तोत्रविदीर्णलिङ्गविवृतश्रीपार्श्वपूजायुजा ।  
विद्युन्मालिसुपर्वनिर्मितलसद्देवाधिदेवाह्वय  
ख्यातज्ञाततनूरुहप्रतिकृतिस्फूर्जत्सपर्यासृजा ॥८७॥  
त्रिःकाले जिनराजपूजनविधिं नित्यं द्विरावश्यकं  
साधौ धार्मिकमात्रकेऽपि महतीं भक्तिं विरक्तिं भवे ।  
तन्वानेन सुपर्वपौषधवता साधार्मिकाणां सदा  
वैयावृत्यविधायिना विदधता वात्सल्यमुच्चैर्मुदा ॥८८॥  
श्रीमत्संप्रतिपार्थिवस्य चरितं श्रीमत्कुमारक्षमा-

पालस्याप्यथ वस्तुपालसचिवाधीशस्य पुण्याम्बुधेः ।  
 स्मारं स्मारमुदारसंमदसुधासिन्धूर्मिषून्मज्जता  
 श्रेयःकाननसेचनस्फुरदुरुप्रावृट् भवाम्भोमुचा॥८९॥  
 सम्यङ्न्यायसमर्जितोर्जितधनैः सुस्थानसंस्थापितै-  
 र्येये यत्र गिरौ तथा पुरवरे ग्रामेऽथवा यत्र ये ।  
 प्रासादानयनप्रसादजनका निर्मापिताः शर्मदा-  
 स्तेषु श्रीजिननायकानभिधया सार्द्धं स्तुवे श्रद्धया॥९०॥

पञ्चभिः कुलकम् ।

श्रीमद्विक्रमतस्त्रयोदशशतेष्वब्देष्वतीतेष्वथो  
 विंशत्याभ्यधिकेषु मण्डपगिरौ शत्रुञ्जयभ्रातरि ।  
 श्रीमानादिजिनः१शिवाङ्गजजिनः श्रीउज्जयन्तायिते  
 निम्बस्थूरनगेऽ२थ तत्तलभुवि श्रीपार्श्वनाथः३श्रिये९१  
 जीयादुज्जयिनीपुरे फणिशिराः श्रीविक्रमाख्ये पुरे  
 श्रीमान्नेमिजिनो५ जिनौ मुकुटिकापुर्यां च पार्श्वादिमौ७  
 मल्लिः शल्यहरोस्तु विन्धनपुरे ८ पार्श्वस्तथाऽऽशापुरे ९  
 नाभेयो वत घोषकीपुरवरे१०शान्तिर्जिनोऽर्यापुरे१११२  
 श्रीधारानगरेऽथ वर्द्धनपुरेऽश्रीनेमिनाथः पृथक् १२, १३

श्रीनाभेयजिनोऽथ चन्द्रकपुरीस्थाने १४स जीरापुरे १५।  
 श्रीपार्श्वो जलपद्र १६ दाहडपुरस्थानद्वये १७ संपदम्  
 देयाद्वीरजिनश्च हंसलपुरे १८ मान्धातृमूलेऽजितः १९ १३  
 आदीशो धनमातृकाभिधपुरे २० श्रीमङ्गलाख्ये पुरे २१  
 तुर्यस्तीर्थकरोऽथ चिक्खलपुरे श्रीपार्श्वनाथः श्रिये २२।  
 श्रीवीरो जयासिंहसंज्ञितपुरे २३ नेमिस्तु सिंहानके २४  
 श्रीवामेयजिनः सलक्षणपुरे २५ पार्श्वस्तथैन्द्रीपुरे २६। १४।  
 शान्त्यै शान्तिजिनोस्तु ताह्णपुरे २७ रो हस्तनाद्ये पुरे २८  
 श्रीपार्श्वः करहेटके २९ नलपुरे ३० दुर्गो च नेमीश्वरः ३१।  
 श्रीवीरोऽथ विहारके ३२ स च पुनः श्रीलम्बकर्णीपुरे ३३  
 खण्डोहे किल कुन्थुनाथ ३४ ऋषभः श्रीचित्रकूटाचले ३५  
 ॥ १५ ॥

आद्यः पर्णविहारनामनि पुरे

३६ पार्श्वश्च चन्द्रानके ३७

बङ्ग्यामादिजिनो ३८ थ नीलकपुरे

जीयात् द्वितीयो जिनः ३९।

आद्यो नागपुरे ४० थ मध्यकपुरे

श्रीअश्वसेनात्मजः ४१

श्रीदर्भावतिकापुरेऽष्टमजिनो

४२ नागहृदे श्रीनमिः ४३ ॥९६ ॥

श्रीमल्लिर्धवलक्कनामनगरे ४४ श्रीजीर्णदुर्गान्तरे ४५

श्रीसोमेश्वरपत्तने च फणभृल्लक्ष्मा ४६जिनो नन्दताता

विंशः शङ्खपुरे जिनः ४७ स चरमः सौवर्चके ४८वामन-

स्थल्यां नेमिजिनः ४९शशिप्रभजिनो नासिक्यनाम्न्यां

पुरि ५० ॥ ९७ ॥

श्रीसोपारपुरेऽ५१थ रूणनगरे-

ऽ५२थो रुङ्गलेऽ५३थ प्रति-

ष्ठाने पार्श्वजिनः ५४शिवात्मजजिनः

श्रीसेतुबन्धे ५५ श्रिये ।

श्रीवीरो वटपद्र ५६ नागलपुरे ५७

ष्टक्वारिकायां ५८ तथा

श्रीजालन्धर ५९देवपालपुरयोः ६०

श्रीदेवपूर्वे मिसौ ६१ ॥९८॥

चारूप्ये मृगलाञ्छनोजिनपति ६२नेमिः श्रिये द्रोणते ६३

नेमीरत्नपुरे ६४ जितोर्बुकपुरे ६५ मल्लिश्व कोरण्टके ६६।  
 पार्श्वो ढोरसमद्रनीवृत्ति ६७ सरस्वत्याह्वये पत्तने  
 कोटाकोटिजिनेन्द्रमण्डपयुतः ६८ शान्तिश्च शत्रुञ्जये  
 ६९ ॥ ९९ ॥

श्रीतारापुर ७७ वर्द्धमानपुरयोः ७१ श्रीनाभिभूसुव्रतौ  
 नाभेयोवटपद्र ७२ गोगपुरयो ७३ चन्द्रप्रभः पिच्छने ७४।  
 ओङ्कारेऽद्भुततोरणं ७५ जिनगृहं मान्धातरि त्रिक्षणं ७६  
 नेमिर्विक्राननाम्नि ७७ चेलकपुरे श्रीनाभिभू ७८-  
 भूतये १५ ॥ १०० ॥

इत्थं पृथ्वीधरेण प्रतिगिरिनगरग्रामसीमं जिनाना-  
 मुच्चैश्चैत्येषु विष्वग् हि मागिरिशिखरैः स्पर्द्धमानेषु यानि।  
 बिम्बानि स्थापितानि क्षितियुवातिशिरःशेखराण्येष वन्दे  
 तान्यप्यन्यानि यानि त्रिदशनरवरैः कारिताऽकारि-  
 तानि १६ ॥ १ ॥

इति पृथ्वीधरसाधुकारितचैत्यस्तोत्रं १६ काव्यम् ॥

पूज्यश्रीसोमतिलकसूरिकृतम् ।

नभोगङ्गां रङ्गदध्वजसितपतत्रालिकलितां  
 स्रवच्चन्द्राश्मान्निः स्फटिककलशेन्दुं च विशदः ।  
 शिरःकोटौ बिभ्रन्मरकतमणीनीलितगलः  
 श्रयेत्तस्य ज्योत्स्नां हरबिलसितं चैत्यनिकरः॥२॥

किं वर्ण्यतेऽसौ मुहुरेकविंशते-

वर्ण्याद् धटीनां कनकस्य यो मुदा ।

अचीकरद्धैममयादिमप्रभोः

शत्रुञ्जये सन्न सुमेरुशृङ्गवत् ॥ ३ ॥

उदारमाख्यां त्वऽथवा ऽमितं पचं

तदङ्गजं झणझणदेघमुत्तमाः ।

शत्रुञ्जये रैवतकेऽप्यहो ददौ

सुवर्णरूप्यध्वजमेकमेव यः ॥ ४ ॥

केचिदाहुः सुवर्णस्य सषट्पञ्चाशतं धटीः ।

व्ययित्वा लीलयाऽपीन्द्रमालां परिदधौ मुदा ॥५॥

दिशां त्रये कूर्मवराहशेषाः

पृथ्वीं दधाना बहुकष्टभाजः ।

तस्याश्चतुर्थ्यां दिशि धारकं तं

पृथ्वीधरं प्राप्य मुदं दधुस्ते ॥ ६ ॥

कैवल्यदानप्रतिभूजिनोक्त-

समग्रशास्त्रावलिलेखनेन ।

अबीभरत्सप्त स सारकोशान्

सरस्वतीकेलिगृहानिवोच्चैः ॥ ७ ॥

श्रीस्तम्भतीर्थे निवसन् प्रभावको

वेषं स भीमः प्रजिघाय सङ्घराट् ।

पृथ्वीधरस्याप्युचितं समर्चयन्

शीलप्रपत्तौ निखिलान् सधर्मकान् ॥८॥

युतः सुपत्न्या प्रथमिन्यभिरूयया

तथैव साधर्मिकतां विभावयन् ।

द्वात्रिंशवर्षोऽपि भटोजितस्मरः

प्रपद्य शीलं तमथो सपर्यधात् ॥ ९ ॥

प्रियापि साऽस्य प्रथमिन्यभिरूया

ख्याता सतीषु प्रथमात्तरेखा ।

कदापि या क्वापि न पुण्यकृत्यै-

रहीयताऽस्माद्गुरुदेवभक्ता ॥ १० ॥

नित्यं त्रिज्जिनपूजनं गुरुनतिः साधर्मिकाम्यर्चनं  
दीनाद्युद्धरणं सुशास्त्रपठनं पर्वस्वथो पौषधः ।  
कृत्यानीति गुरूपदेशवशगः स द्विः प्रतिक्रान्तिकृत्  
भूपालार्पितमालवावनमहाचिन्तोप्यहो निर्ममे ॥११॥

अनुत्तरोदारसमग्रसद्गुणः

स षड्विधावश्यकतत्परः सदा ।

नृत्नमर्हद्गुरुभक्तिभाग्मत-

प्रभावकोऽलङ्करणं भुवोऽभवन् ॥ १२ ॥

प्रबोधकोऽथास्य गुरुः सचाऽन्यदा

दुष्टाङ्गनाभिर्वटकान् सकर्मणान् ।

विहारितान् साधुजनैरतत्यजन्

प्रगे शिलाखण्डमयाश्च तेऽभवन् ॥ १३ ॥

ततोऽभिमन्त्र्यार्पितपट्टकासना-

स्ताः स्तम्भयित्वा दययाऽमुचन्नताः ।

तथैव विद्यापुरकेशगुल्मकृत्

स्त्रियोऽथ संघार्थनया मुमोच सः ॥ १४ ॥

अचिन्तयेत् पुरे द्वाग्निं शक्तिनीभिः



ऽभिमन्त्र्य दीयेत ततोऽस्मृतेऽन्यदा ।

गुरुस्तदुत्पाटितपट्टिवीक्षणे

संस्तभ्य वाचा वशिता मुमोच ताः ॥१५॥

श्रीशारदालब्धवरोनिशैक्या-

ऽष्टभिः स कृत्वा यमकैरलङ्कृताः ।

स्तुतीर्जिनानां ज्ञमदज्वरौषधी-

रबूबुधदुर्जरराजमन्त्रिणम् ॥ १६ ॥

सोमेशपत्तनगतः स्मरणानुभावा-

त्सोऽध्यक्षतागमितजीर्णकपर्दिराजम् ।

मिथ्याल्लो भवगमी चिरमेष माभू-

रेवं प्रबोध्य विदधे श्रितजैनबिम्बम् ॥ १७ ॥

शिष्यार्थनाविहितमन्त्रनुतिप्रभावा-

द्रत्नाकरोप्यकृत मण्युपदां तरङ्गैः ।

स्थानेऽस्य तत्तदतिथेः पुरुषोत्तमस्य

गम्भीरताभिभवनाल्लुठतः पदाग्रे ॥१८॥

। अथ च ।

बलाद्धेतालमालाविदलनकुशलः सिद्धझोटीङ्गवृन्द-

स्तन्त्रैर्मन्त्रैरमात्रैः समजनि विकटैश्चेटकैश्चोत्कटो यः।  
आकर्षोच्चाटवश्यादिभिरपि स तदा शक्तिभिः कोपि  
योगी, कंप्रीकुर्यात्त्रिलोकीं गिरिमपि चलयेच्छोष-  
येद्वारिधिं वा ॥ १९ ॥

निषिद्धसाधुस्थितिकोज्जयिन्यां  
श्वमूषकौत्वादिविकुर्वणाद्यैः ।

तं भापयन्तं स्वमुनीन् निबध्य

प्रपीड्य मन्त्रैरमुचत् स नम्रम् ॥ २० ॥

॥ युग्मम् । संक्षेपोऽयम् । व्यासावदातस्त्वेवम् ॥

बल्गद्वेतालमालाविदलनकुशलः सिद्धझोण्टीङ्गवृन्द-  
स्तन्त्रैर्मन्त्रैरमात्रैः समजनि विकटैश्चेटकैश्चोत्कटोऽथ।  
योगीकोप्युज्जयिन्यां नृपसचिवमुखैः पूजितः सर्वलोकै-  
र्नानाशिष्यैः परीतोदधदणिमवशित्वे शताद्याश्च  
शक्तीः ॥ २१ ॥

स्वर्णाद्रिं शिरसा भिनद्धि निखिलानाकर्षयामि ग्रहान्  
फूत्कृत्यादिवमुत्क्षिपामि च गिरीन् संशोषयाप्यम्बुधीन्  
त्रैलोक्यं स्ववशीकरोमि विदधे स्वर्भूर्भुवोव्यत्ययं

देवेन्द्रैःसह लोठयामि पदयोर्ब्रह्मेशनारायणान् ॥२२॥

भोभोदर्शनिनः समस्तिपटुता कस्यापि चेत्तन्मया

सार्द्धं वादरणं करोत्वभिमतं कृत्वा पणं सोऽधुना ।

नोचेत्त्यक्तमदा मदीयमखिलाः सेवध्वमंहिद्वयं

दूरं यात पलाय्य वाऽपि सकलान्नोचेद्विलाम्येष वः २३

इति प्रतिज्ञां प्रवदन्मदात्तदा

जगत्त्रयेऽप्यप्रतिमल्लतां विदन् ॥

वित्रासितान्याखिलदर्शनिव्रजो

नैवाञ्जयिन्यां स ससाह संयतान् ॥२४॥

श्रीधर्मघोषः प्रभुरन्यदाऽगमत्

स तत्र धात्र्यां विहरन्महर्षियुक् ।

अमुष्य शिष्याश्च स वीक्ष्य वर्त्मनि

क्रुधाक्रुधीर्दष्टरदच्छदोऽवदत् ॥ २५ ॥

इहागताः किं नु पुरे सिताम्बरा

विहाय मूढा विपुलं धरातलम् ।

मुमूर्षुर्गोधानुनिषादपाटकं

न वीक्षितश्चेत्तदहं श्रुतोऽपि न ॥ २६ ॥

पलाय्य तद्रच्छत मर्षयाम्यहं

सरङ्ककाणामपराधमेककम् ।

भूक्षेपमात्रादपि कम्पितामरो-

ऽन्यथा पतद्भिष्यथ मे रुषानले ॥ २७ ॥

जगुर्मुनीन्द्राः प्रभवन्ति दुर्मते

सर्वज्ञपुत्रेषु न ते बिभीषिकाः ।

मृगेषु सिंहस्य यथा हि विक्रमः

स्फुरेत्तथा नो शरभार्भकेष्वपि ॥ २८ ॥

न योगिराजन्यकुदर्शनिव्रजैः

समानतां बिभ्रति सूनवोऽर्हतः ।

करैरपि ध्वान्तरिपोर्विलुप्यते

न तारकाणामुदितैः किमु प्रभा ॥ २९ ॥

प्रभुः किमद्यापि न नः श्रुतोजयी

गुरुर्भवद्दर्पतमोदिवाकरः ।

यमेव विद्या निखिलाः समं श्रिताः

सरित्पतिं सिन्धुगणा इवाधुना ॥ ३० ॥

गतं गजेन्द्रस्य यथा न जम्बुकै-

नवा मृगैः शौर्यविज्जिम्भितं हरेः ।

नभःप्लुतिं नो मशकैर्गरुत्मतो

रवेर्न खद्योतकरैर्द्वितां भरम् ॥ ३१ ॥

नगैर्न गाङ्गेयगिरैर्यथोच्चतां

जलाशयैर्नो जलधेरगाधताम् ।

द्रुमैः प्रभावं न च कल्पशाखिनो

न दुर्गतैः श्रीस्फुरितं च चक्रिणः ॥३२॥

यथा न भूतैर्ललितं सुरेशितु-

र्न तीर्थिकैस्तथिर्कृतोऽर्थदेशनाम् ।

समग्रविद्याविदुरैर्न नो गुरो-

स्तथाऽनुकर्तुं चरितं प्रगल्भ्यते ॥ ३३ ॥

ततो मुधा गर्जसि गर्वपर्वतो

मन्यामहे त्वां न तृणाय दुर्मते ।

अस्मद्गुरोर्मन्त्रसमीरणोद्धुतो

न तूलकल्पः स्थिरतां प्रधास्यसि ॥३४॥

मृगस्य सिंहस्तमसश्च भानुमा-

नसिर्मृणालस्य तृणस्य चाऽनलः ।

अहेर्गरुत्मानिव लीलयाऽप्यलं

तवापहर्तुं मदजीवितं गुरुः ३५ ॥

निशम्य योगीति रुषा स लब्धा

जान्वायतस्थूलरदास्यभीष्मम् ।

विधाय रूपं विकृतं जिघत्सु-

रिवाम्यधावच्चलयन् भुवं तान् ॥३६॥

मुमुक्षवस्तद्रदपातसूचिनीं

कफोणिमुद्भूर्य पलाय्य च द्रुतम् ।

सकम्पगात्रास्तरलेक्षणा भया-

द्रुहं वसत्यां शरणं प्रपेदिरे ॥ ३७ ॥

मा भैष्ट मा भैष्ट कुतो नु वो भयं

मयि प्रभौ त्रातरि हे विनेयकाः ।

इतीरिता श्रीगुरुणाथ संभ्रमा-

दाश्वस्य वृत्तं मुनयौऽपि तज्जगुः ॥३८॥

यावत्तदाकर्ण्य करोति रोषतो

भ्रुवं ललाटप्रणयोद्धुतां गुरुः ।

तावत्प्रदोषे विचकार दूरगो-

प्यहो सयोगीह विभीषिका इमाः ॥३९॥

तथाहि ।

स्फारैः स्फूत्कारवारै-

भरितसुरपथा भूमिपीठे समन्ता-

ह्रीष्मा भोगीन्द्रभाराः

फणमणिकिरणैर्द्योतिताशाः प्रसस्रुः ।

शालान्तः पुस्तकाद्यो-

पकरणवलकस्तम्भमुख्याऽखिलार्थान्

खादन्तो वज्रतुण्डा-

भयदपृथुवपुर्मूषकाश्चोपरिष्ठात् ॥ ४० ॥

फेत्कारान् स्फोरयन्तो

बहिरथ वसतेश्चण्डफेरण्डसङ्घा

बलगन्मार्जारवाराः

पृथुरदवदनामण्डलाश्चाप्यसङ्ख्या ।

दृष्ट्वा तान् भीभरेणो-

त्तरलितनयनाः कम्प्रगात्रा न नष्टुं

स्थातुं वा ऽशक्नुवन्तो

निजगुरुमवदन् पाहिपाहीति शिष्याः॥४१॥

त्रातायं वोस्मि विश्व-

प्रकटमहिमभृद्भैष्ट मा भैष्ट मा भो

आश्वास्यैवं विनेयान्

गुरुरपि विगतक्षोभशङ्कः सदापि ।

यावद्ध्यानावलम्बी जपति

जयकरं सिद्धमन्त्रं स तावत्

सर्पाद्याः क्वापि जग्मुः

प्रमुदितमनसः साधवश्चाप्यभूवन् ॥४२॥

योगी सोप्युग्रबन्धै-

रविषयिविषयैर्हा म्रियेरे म्रियेरे

शिष्या बद्धाखिलाङ्गः

कुरुतकुरुत भोः कांश्चनाऽऽशूफचारान् ।

आस्तावद् यत्नसिद्धा

अपिहि विफलतां भेजिरे चेटकाद्याः

सर्वे मन्त्राश्च दैवं

धिगहह किमभूद्धीरियं मे ऽधुनाऽधैः ॥ ४३॥



क्रन्दान्नित्यग्रकष्टः

सकलपुरजनैर्दृश्यमानो विमानो  
धावद्भिर्व्याकुलैः स्वै-  
र्निखिलपरिजनैश्चापि हाहारवाढ्यैः ।  
आकृष्टो जैनमन्त्रैः

स्मृतिमपि गमितैश्चेटकाद्यैरशक्य-  
स्त्रातुं व्योम्ना समागा

द्रुपदकमलोपान्तमानम्रमौलिः ॥ ४४ ॥

उवाच योगी भगवन् दयानिधे  
ऽपराधमेकं मम मर्षयाधुना ।

विमुञ्च मामेष पतामि पादयो-

नवो विरुद्धं विदधे ह्यऽतः परम् ॥ ४५ ॥

जगुर्जनाश्चापि न धर्तुमर्हसि

प्रभो प्रकोपं प्रणते दयास्पदे ।

व्यधादथ स्वक्रमरेणुना गुरुः

शमी स्वभावस्थमिमं लसद्वयः ॥ ४६ ॥

त्वं शङ्करः सर्वजनेष्टकर्त्ता

ब्रह्मा त्वमेवाखिलब्रह्मनिष्ठः ।

त्वमेव सत्यं पुरुषोत्तमोऽसि

त्वमेव बुद्धः सकलार्थवेदिन् ॥ ४७ ॥

अबुद्धतत्त्वस्य मुधाऽभिमानिनो

ममासि बुद्धः सुचिराज्जगद्गुरुः ।

त्वदीयपादाऽब्जरजोऽणुनाऽपि चे-

त्तुलां लभे तर्हि भजे कृतार्थताम् ॥ ४८ ॥

समग्रविद्याविभवात्मकस्य ते

पुरोऽणवत्येष सुसिद्धिभागपि ।

बिभर्त्ति यस्माल्लघिमानमुच्चकैः

पुरः सुमेरोर्निखिलोऽपि भूधरः ॥ ४९ ॥

इति स्वनिन्दामुखरः सविस्मयः

सुभक्तिभाक् सर्वजनस्य पश्यतः ।

स्तुवन्मुदाऽऽनम्य गुरुं सहानुगै-

र्जगाम विद्वान् स्वपदं स योगिराट् ॥ ५० ॥

अहो जयत्याऽऽर्हतशासनं प्रभु-

गुरुः स यस्येदृशशक्तिमानयम् ।

इति स्तुवन्तो ऽपि जना यथागतं

गता व्यहर्षीद् गुरुरप्यथाऽन्यतः ॥५१॥

दष्टोऽन्यदाऽथ स गुरुः फणिना विषेण

मूर्छन्नुपायविधुरं निशि सङ्घमूचे ।

प्रातः समेष्यति लता विषहत् प्रतोल्यां

पुंमौलिकाष्ठभरबन्धनकृद्विशुद्धा ॥५२॥

देयास्त दंशवदने मम तां प्रघृष्ये-

त्येवं च तेन विहिते पटिमानमाप्तः ।

संत्यक्तसर्वविकृतिर्भगवांस्तदादि

चक्रे जिनप्रवचनोन्नतिमुग्रतेजाः ॥५३॥

तत्कौर्त्या धवलाद्वयेऽपि भुवने त्रैधे कृते शङ्करे

दुर्लक्षे विहिते हिमाद्रितनयाचेतस्तदाऽतूतुषत् ।

नोगाङ्गं सलिलं विधुर्न न वृषो नैवापि चक्षुःश्रवः

स्वामी किन्तु गरोविनीलितगलाङ्गाविर्भवद्भृङ्गः ५४॥

चित्राणि सिद्धान्तपथानुगानि

स्तोत्राणि सङ्घाचरणं च शास्त्रम् ।

इत्याद्यनर्घ्याकृतिरस्य कस्या-

ज्ञानज्वरच्छेदमहौषधी न ॥ ५५ ॥

यः स्वर्गमापन्नरगेषुविश्व

मितेऽ१३५७ षडके विक्रमतः क्षितीन्द्रात् ।

श्रीधर्मघोषः कृतपुण्यपोषः

स रातु सङ्घाय विभुः सुखानि ॥ ५६ ॥

तदीयपट्टाम्बरभासनोद्यतः

सोमप्रभः सूरविरो ४८ बभूव सः ।

यो दीयमानां गुरुणाऽपि न ग्रही-

चारित्रशुच्यै किल मन्त्रपुस्तिकाम् ॥ ५७ ॥

ये मोदन्ते कृपणमतयः क्लेशभाजो धनाढ्यैः

शास्त्रैर्वादिद्विपमदहरैश्चाप्यधीतैः कियद्भिः ।

प्राप्ताभिर्वा लघिमवशिताकर्षमुख्यर्द्धिमिर्ये

सर्वे साम्यामृतरसमुजस्ते ऽनुकम्प्या हि तस्या ॥ ५८ ॥

भास्वान् सच्चरणश्रिया विशदया विश्वोत्तरप्रोल्लस-

चातुर्वैद्यरमाविलासनिलयः श्रीचित्रकूटाचले ।

कृत्वाऽऽशु द्विजराजमण्डलमसौ छन्नप्रभं गोभरैः

सर्पद्वर्पमजीजनज्जिनमतानन्तप्रकाशोदयम् ॥ ५९ ॥

तथाहि ।

शर्वशैलशिखरोपरिस्फुर-

च्चन्द्रमौलिमुकुटेन्दुरश्मिभिः ।

पूरिते सरसि मानसेऽभितः

कैरवाणि विकसन्ति वासरे ॥ ६० ॥

विना विचारस्खलनेन शीघ्र-

मेतत्समस्यापदपूरणेन ।

साहित्यवादे विजितद्विजौघः

श्रीचित्रकूटे शमबोधयत्सः ॥ ६१ ॥

सर्वाङ्गपाठी निखिलागमार्थान्

विनापि वृत्त्यादि हि सोऽययादत् ।

केऽप्यन्यके नैपुणधारिणोऽपि

विद्यासु सर्वास्वपि नाततादत् ॥ ६२ ॥

श्रुतातिशायी पुरि भीमपल्ल्यां

वर्षासु चाद्येऽपि हि कार्तिकेऽसौ ।

अगात् प्रतिक्रम्य विबुद्ध भावि

भङ्गं परैकादशसूर्यबुद्धम् ॥ ६३ ॥

भक्तेष्वपि श्रावकपुङ्गवेषु

ममत्वमुत्केवलसंयमार्थी ।

शुद्धाम्ब्वलाभाम्बुविराधनाभ्यां

सोऽमूमुचत स्वैर्मरुकुङ्कुणेर्याम् ॥ ६४ ॥

यतिजीतकल्पयत्रा-

खिलादिजैनेन्द्रसंस्तुतिप्रमुखा ।

विपुलमतेस्तस्य कृति-

ह्ररते हृदयानि विबुधानाम् ॥ ६५ ॥

दिग्विश्ववर्षे १३१० जननं कुपाणि-

विश्वं १३२१ व्रतं प्राप्य रदत्रिचन्द्रे १३३२।

पदप्रतिष्ठां च गुरुर्जगाम

त्रिसप्तविश्वे १३७३ च स देवधाम ॥६६॥

ददात्वसौ मञ्जुलमङ्गलालीं

जगत्पवित्रीकरणाभिधानः ।

श्रुतासु यद्धर्म्यकथास्वपीह

भवेत्सतां साम्यरसानुभूतिः ॥ ६७ ॥

चत्वारस्तस्य गुरोः

शिष्याः ख्यातेः पदं च सकलदिक्षु ।

आसन् जिनपतिशासन-

सौधोद्धाराय तु स्तम्भाः ॥ ६८ ॥

श्रीमानिहाद्यो विमलप्रभो ऽभवत्

प्रबोधलब्धयोद्धृतवान् दयाम्बुधिः ।

स्वदेशनावाणिगुणान् वितत्य यो

मिथ्यात्वकूपाद्गृहिणां शतत्रयम् ॥ ६९ ॥

श्रीमत्परमानन्दः परमानन्दप्रदः स्वमूर्त्योपि ।

गुरुरद्वितीयभाग्यो जज्ञे शिष्यो द्वितीयस्तु ॥ ७० ॥

आसीत्सुविहितमुकुटः

स्फुटसंयमशुद्धिरिद्धगुणजलधिः ।

श्रीपद्मतिलकसूरि -

स्तार्त्तीयिकस्तु तच्छिष्यः ॥ ७१ ॥

श्रीसोमतिलकनामा ४९

सूरिर्विश्वोत्तमश्च तुर्योऽभूत् ।

महिमाम्बुधौ यदीये

लीनास्त्रिजगन्मनोमीनाः ॥ ७२ ॥

स बाणबाणत्रिकुवर्ष १३५५ माघे

जातः पदाभ्यामनुकूलखेटैः ।

नन्दाङ्गविश्वे १३६९ व्रतमाप्य भेजे

वन्ह्यश्वविश्वे १३७३ऽपि पदप्रतिष्ठाम् ॥ ७३ ॥

सूरीन्द्रसोमप्रभपट्टभास्करो

बालोप्यसौ प्राप्तपदप्रभोदयः ।

क्षमाभृतां मौलिनिघृष्टपादभृत्

विदिद्युते स्फारयशः प्रतापवान् ॥ ७४ ॥

अयं निजैः सूरिगुणैरनुत्तरैः

सूरिर्न कैरप्युपमामशिश्रियत् ।

येनोपमीयेत सरोऽम्बुराशिना

न चाम्बुराशिः सरसाम्बुऋद्धिभिः ॥ ७५ ॥

अल्पायुष्वात्सूरिर्त्रितयस्यैकोप्यसावपाद्गच्छम् ।

रक्ष्यत्येकोऽपि वनं सिंहो न तु लक्षशोऽपि मृगाः ॥ ७६ ॥

न कैर्गजः सङ्घपतिः प्रशस्यते

स जङ्घरालाव्यवहारिमण्डनः ।

यष्टङ्कसार्द्धायुतयामल २५००० व्यया-



दचीकरत्तत्पदमद्भुतोत्सवैः ॥ ७७ ॥

क्षोणीभूषणजङ्घरालनगरालङ्कारवीरालये

प्राप्ताचार्यपदस्य तस्य सुमहोभाग्यस्य दृष्ट्याप्यहो ।

भूतप्रेतकशाकिनीच्छलरिपूच्चाटस्फुरत्कर्मणा-

द्युत्थोपद्रवमण्डलानि निखिलान्याशु प्रणेशुर्नृणाम् ७८

नो दुष्टाः पशवः स्वभावरिपवः प्राबोभुवुर्नोखला-

स्तस्योत्कृष्टयशःप्रतापसुगुणा व्यापुश्च सर्वादिशः ।

तत्तन्निर्जितका इवापरमहासूरीश्वराणां च ते

दूरं क्वापि पलायिता बुबुधिरे कैश्चिद्यथा नो पुनः ७९॥

षट्कर्कीपरितर्ककर्कशमतिप्रोत्सर्पिदपोत्कर-

स्फूर्ज्जदुर्दमवादिसंमदमदापस्मारविस्मारके ।

एतस्मिन्नवति प्रभौ जिनमतं तद्द्वेषिणः क्वाप्यगु-

शिच्छन्नोत्साहमतिप्रभावरुचयः कष्टं जिजीवुःपरम् ॥८०॥

विश्वव्यापिनि तस्य विश्रुतयशःपद्माकरे सर्वतः

कम्पाङ्कोत्पतदम्बुशीकरतुलारूढोडुमालाचितम् ।

नीलाम्भोजति तावदम्बरतलं स्फेष्टाष्टकाष्ठादलं

सूर्याचन्द्रमसौ मरालतुलनादोलामथारोहतः ॥८१॥

तस्याखिलश्वेतपटाधिपस्य

शक्नोति कः श्वेतपटान् प्रमातुम् ।

एको यशःश्वेतपटो यदस्य

दिगङ्गनाङ्गाऽऽवरणं विधत्ते ॥ ८२ ॥

किं बहुना ।

ध्वस्ता वादिमदा हतः कलिमलो मिथ्यात्वमुग्रं तम-  
श्छिन्नं मण्डलमण्डलप्रसृमरं प्राप्तं नृपेभ्योऽर्चनम् ।

कलृप्ता शासनभा युगोत्तमगुणैराऽऽप्ता तुला गौतमी-  
त्युद्यल्लब्धिगुणप्रभावचरितैः सूरैः समोऽन्योऽस्य न ८३

वृद्धक्षेत्रसमाससप्ततिशतस्थानादिशास्त्रैर्नवैः

पात्रैराऽऽगमवारिधेरतिगुरोः पूर्णैः स्वधीगाहितात् ।

उद्धृत्यार्थसुधारसान् सुमनसः संसारतापापहान्

सोऽपीप्यत् पुरुषोत्तमः स्वतिशयप्रौढिश्रिया संश्रितः ८४

शिष्यांस्त्रीन् समतास्थपन्निजपदे प्राज्ञान् स तेष्वदिमः

ख्यातः श्रीगुरुचन्द्रशेखर इति त्रैवैद्यवारां निधिः ।

प्रौर्णोन्नोत् किल चन्द्रशेखरमहो नाम्नाऽपि पास्पृष्टं

यो ऽसोढा भुवने स्वकीर्त्तिपटलेर्निर्माय शौक्याद्व-

यम् ॥ ८५ ॥

अभिमन्त्रितरजसा ऽपि हि

गृहहरिकादुर्द्धरश्च मृगराजः ।

दूरं नेशुर्यस्मात्

सपरिकारान्महिमवारिनिधेः ॥ ८६ ॥

न धीरं गोक्षीरं न मधु मधुरं किं तु विधुरं

मनः साक्षाद्वाक्षा न हरति सुधा साऽपि हि मुधा ।

न सान्द्रा वा चान्द्रा न च मरुचयः साधुशुचयः

श्रुताचेद्यद्वाणी भवरिपुकृपाणी नवरसा ॥ ८७ ॥

वासिकभोज्यकथानकशत्रुञ्जयरैवतस्तुतिप्रमुखा ।

चित्राकृतिर्यदीया कविकुलमोदप्रदा जयति ॥ ८८ ॥

अग्न्यश्ववह्नीन्दुमिताब्दजातः १३७३

शरेभविश्वे १३८५ यमितामवाप्य ।

हिनन्दविश्वे १३९२ च पदप्रतिष्ठां

त्रिदोर्मनुष्या १४२३ ऽऽप च यः सुरौकः ॥ ८९ ॥

शिष्याध्यापनकौशलं निपुणता सा सार्ववैद्ये गिरां

माधुर्यं प्रशमादयो जनाहितं चारित्रमप्युज्ज्वलम् ।

विश्वाप्यायकदेशनातिसुषमा चैवं परो विश्रुतै-

र्यस्याभूत् सदृशो गुणैर्न स गुरुः सङ्घाय देयात्सुखम् ९०

श्रीसोमतिलकसूरि -

स्तस्य गुरुस्तदनुचैकवर्षेण ।

जिनभुवने १४२४ स्वर्गमित-

स्तनोतु सङ्घाय कल्याणम् ॥ ९१ ॥

तस्य स्वर्गतिसमये

सुरकृतखोद्योतनादिमहिमानम् ।

वीक्ष्य जनाः प्रोचु-

रहो विमानमागाद्गुरोस्य ॥ ९२ ॥

पात्रावतीर्णदेवी

जगौ सुरेभ्यः श्रुतं मया मेरौ ।

सौधर्मेन्द्रसमाना

जज्ञुरिमे श्रीतपाचार्याः ॥ ९३ ॥

शिष्यो द्वितीयस्त्वभवत्तदीयः

श्रीमान् जयानन्दगुरुः स योऽभूत् ।

कलिद्विषः क्लृप्तजयाद्विधाया-

नन्दं सतां सार्थकनामधेयः ॥ ९४ ॥

जातोऽन्तरिक्षद्विपविश्ववत्सरे १३८०

द्विनन्दवह्नीन्दुषु १३९२ यो ऽभवद्ब्रती ।

स्नेहान्निषेधप्रबणे ऽग्रजन्मनि

प्रबोधिते देवतया प्रभावकः ॥ ९५ ॥

पदं श्रितः सोत्तरसूरिरभ्रदो-

र्मनुष्व १४२० मेयातिशयश्रियां निधिः ।

चकार रम्यं शकटालजन्मनो

वृत्तं गमी द्यां कुयुगाब्धिगोषु १४४१ यः ॥ ९६ ॥

यद्देशनाशैवलिनीनिलीनाः

प्रौञ्जन् द्विजौघा अपि कल्कपङ्कम् ।

तदेकलीना जनचित्तमीना-

स्तथा परोद्यद्भकवृत्तिभीतिम् ॥ ९७ ॥

यदीयविद्याविभवादकोविदं

शेषंस्म सर्वं प्रतिभाति विष्टपम् ।

दधाति यद्दुर्विधता विधिं पुरो

महेन्द्रभूतेः सनरामरं जगत् ॥ ९८ ॥

युगोत्तमाभो जगदुत्तरो गुणै-

यौ भारतीभारतसंयमश्रियोः ।

आधारभूतः समभूत् प्रभावभू-

स्तनोतु सङ्घस्य स सातसन्ततिम् ॥९९॥

श्रीदेवसुन्दरयुगोत्तमसूरिराजाः ५०

शिष्या जगत्त्रयदृशो जयिनस्तृतीयाः ।

यैर्भास्वरैः स गणराट् पुरुषोत्तमोऽपि

भूत्येशतामभृत सोमललामसूरिः ॥ ३००॥

षण्णवाग्निविधुवत्सर १३९६ जाताः

प्राव्रजन् जलधिखाब्धिमहीषु १४०० ।

ये महेश्वरपुरे नखरत्ने १४२०

पत्तेन च पदसम्पदमापुः ॥ १ ॥

येषां जगद्विस्मयमोदकारिणं

गजर्द्धिक्रद्धो विदधे पदोत्सवम् ।

सौवर्णिकः सङ्घपतिर्नृपप्रभः

सिंहोऽर्हतो ज्ञानमहं नु वासवः ॥ २ ॥

अथ तेषामवदातैतिह्यप्रकटनं किञ्चित्क्रमात् ॥

बाल्ये ऽपि येषां किलमञ्चिकाजुषां

सुलक्षणैः लक्षणवेदिनः पदौ ।

समीक्ष्य केचिद्विबुधा जगुः परां

चिरं भवित्रीं महनीयताम्भुवः ॥ ३ ॥

कोटीनाराहपुरे गणभृच्छ्रीसोमतिलकसूरिणाम् ।

गणभारोद्धरणपटुं पात्रं जिज्ञासमानानाम् ॥ ४ ॥

सुध्यानलीनमनसां

विशदगुणैर्भाविनो युगवराभाः ।

क्षुल्लत्वे ऽपि च कथिता

येऽम्बिकयानन्तभाग्ययुजः ॥ ५ ॥

॥ युग्मम् ॥

अभूत् त्रिशत्या वरयोगिनां वृतोऽ

न्यदोदयीपाभिधयोगिनायकः ।

कृतस्थितिः पत्तनगुङ्गडीसर-

स्यनेकमन्त्रादिसमृद्धिमन्दिरम् ॥ ६ ॥

हरन् गरान् स्थावरजङ्गमानयं

जलानलव्यालहरीभभीहरः ।

अनागतातीतविदद्मुतास्पदं

नृपेभ्यमन्त्र्याद्यखिलप्रजार्चितः ॥ ७ ॥

निरीक्ष्य दूरादपि यानरियूतो  
मुदाशु दण्डव्रतकृत् सहानुगैः ।

अवन्दत व्यञ्जितभक्तिडम्बरः

प्रजासमक्षं बहुधास्तुवनगुरुन् ॥ ८ ॥

सङ्घाधिपनरियाद्यैः

पृष्टो नमनादिहेतुमाख्यच्च ।

गुरुरादिदेश दिव्य-

ज्ञानर्द्धिः कणयरीपामाम् ॥ ९ ॥

पद्माख्यदण्डपरिकर-

चिह्नैरुपलक्ष्यसूरयो वन्द्याः ।

भवता युगप्रधानाः

शिवदा इत्यादि तद्व्यनमम् ॥ १० ॥

घाराभिधश्रावकपुङ्गवेन

पक्षोपवासैर्वशितः सुपर्वा ।

प्रपृच्छ्य सीमन्धरसार्वमाख्यत्

त्रिभिर्भवैर्मुक्तिपदं हि येषाम् ॥ ११ ॥



सारङ्गमन्त्री वटपद्रवासभाक्

द्विषन् जिनोक्तीरपि पूर्वजक्रमात् ।

निबुध्य देवस्य गिरा युगोत्तमा-

नभिग्रहात् सिद्धपुरे ऽभिगम्ययान् ॥१२॥

वेदादिशास्त्रैः कृतनैकनोदनः

सप्रत्ययैर्यद्वचनामृतैर्मुदा ।

विधूय मिथ्यात्वगरं नतिस्तुतीः

सृजन् प्रबुद्धो जिनधर्ममग्रहीत् ॥१३॥

महाधनः श्राद्धवरः प्रभावकः

●सुदर्शनाणुव्रतभृत्सुशास्त्रवित् ।

दिने चतुष्प्रासुकद्रव्ययोजन-

व्रतोऽस्ति नानाद्भुतपुण्यकर्मठः ॥ १४ ॥

गुणार्द्धिसंवादिसुपर्वभाषितै-

रपीति तेष्वेव युगप्रधानताम् ।

निश्चित्य युक्तं गुरुधीनिवेशनं-

शिवाय विशैरधुना प्ररूप्यते ॥ १५ ॥

\* सद्योवनेऽप्येकं स्मृतो ऽपि शीलवानित्यापि पाठः ।

देवानां खलु सुन्दरो गुरुस्मिमास्थाय नव्यां तनूं  
दृष्ट्वा शासनमर्दितं कुकलिना तच्चिन्तकेन्द्रार्थितः ।  
अर्हद्भक्ततयात्र तत्सुखयितुं गच्छे ऽवतीर्णस्तपा  
संज्ञे ततकिलदेवसुन्दरगुरुष्वाह्वापि तेष्वित्यसौ ॥१६॥

विद्यामरो ऽसंख्यमुनीन्द्रवृन्दै-

र्निपीयमानोऽपि हि वर्द्धमानः ।

कथं तुलां यातु पयोधिनैषां

निःशेषमेकोऽपि पपौ मुनिर्यम् ॥ १७ ॥

तेषां त्रैवैद्यपाथोधेरूर्मुल्लासितशीकरान् ।

पिबन्ति गुरुशुक्रज्ञास्तत्किलैतेऽपि पण्डिताः ॥१८॥

सर्वतः प्रसरभाञ्जि यशांसि

क्षीरनीरनिधयन्ति यमिनाम् ।

तानि तत्र परसूरिततीनां

शीकरावलिरिवाथ विभान्ति ॥ १९ ॥

तेषां परेषामथ सूरिराजां

चिकीर्षिता विश्वकृता यशांसि ।

उन्मानबीजानि विचिकिरे प्राक्

पूर्णेन्दुबिम्बं किल तारकाश्च ॥ २० ॥

उत्कल्लोलैर्द्विरदरदनच्छेदकुन्दावदातैः

शुक्लाद्वैतं त्रिजगति गमिते तैर्यशोभिः प्रपूर्य ।

अन्येषां चेद्वरिवृतति तदा तल्लवानैव लभ्याः

सत्ता यस्माद्विरमति सरितां सिन्धुना सङ्गतानाम् ॥ २१ ॥

को वेदयिष्यत्तुलना मतीतान्

श्रीगौतमादीन् गणिनो व्यतीतान् ।

युगोत्तमास्ते यदि नाभविष्यन्

निदर्शयन्तः स्वगुणश्रिया तान् ॥ २२ ॥

वीरेण ये शासनधारका महा-

चार्याः स्वनिर्वाणपदादनूदिताः ।

एते ऽवगम्याः खलु ते गुणोच्चयै-

राज्ञैतदीयैव शिवाय तत्कृता ॥ २३ ॥

नालं यस्या हि नेता

हरगिरिरमलः कर्णिकाबन्धबन्धु-

र्माद्यदिगूदन्तिदन्ता-

दलततिरतुला पूर्णचन्द्रश्च कोशः ।

ज्योत्स्नापूरः परागः

सितकरकिरणाः केसरालीव भाति  
स्फीतं तत्तद्यशोऽब्जं  
त्रिभुवनसरसि व्योमभृङ्गानुषङ्गि ॥ २४ ॥  
न विद्यया नैव तपोभिरग्रिमै-

र्नवा महिम्ना न च भाग्यसम्पदा ।  
गुणर्द्धिभिर्वाप्यधिकः समोऽथवा  
न कोऽपि तेषामधुनेह वीक्ष्यते ॥ २५ ॥  
तदीयपट्टे गुरवो जयन्ति ये  
ये चापुरिन्द्रातिथितां विधेर्वशात् ।  
तन्नामसङ्कीर्त्तनपुण्यवारिभि-

र्गिरं पवित्रां विदधे ऽधुना मुदा ॥ २६ ॥  
श्रीज्ञानसागरगुरुप्रभवो ५१ बभूवु-  
राद्या यदीक्षकबुधा इति चिन्तयन्ति ।  
मुक्तोऽपि गौतमगुरुः समवातरत्स्वं  
वीक्ष्यान्वयं सुगतवत्किलदुःस्थमेषः ॥२७॥

अन्तः साम्यसुधाहृदप्रसृमराः किं प्रोच्चवीचीचया

हेलापीतजिनागमाम्बुधिभुवः प्रोद्गारमालाः किमु ।  
 किं वा वक्तुसुधाद्युतेर्द्युतिभराः पीयूषदिग्धाः सता-  
 मेवं स्फोदयते विकल्पनिकरो यद्देशनागीर्श्वहो ॥ २८ ॥

संमील्याखिलसाम्यकाम्यकणकान्  
 विश्वस्य किं योगिनां  
 सारान् कांश्चन् वा निचित्य जगतां  
 पीयूषवीचीकणान् ।  
 सर्वद्वीपसुधांशुमण्डलमिलत्  
 सौम्यत्वलक्ष्मीलवान्  
 किं वादाय विनिर्मिते यमिति यन्-  
 मूर्त्तिर्बुधैर्स्तर्किता ॥ २९ ॥  
 शरणं समसूरिसम्पदां हरणं  
 कल्मषसंहतेस्सताम् ।  
 वरणं खलु निर्वृतिश्रियां  
 न मुदे कस्य यदीयदर्शनम् ॥ ३० ॥  
 असमा जगति श्रुतश्रियो  
 न पथे संयमशुद्धता गिराम् ।

समतीततुला च सौम्यते-

त्यभवंस्ते जगदुत्तरा गुणैः ॥ ३१ ॥

किं मूर्त्ति नवमः श्रितो रसपतिः सिद्धान्ततत्त्वश्रियां  
कोशाः किं गुणसम्पदामिति मुचां चन्द्रद्युतां किं निधिः।  
जीघातुः कलिविद्विषा प्रतिहतः श्रीजैनधर्मस्य किं  
दुर्गः किं भवभीतजन्तुनिवहस्येत्यूहितास्ते बुधैः॥३२॥  
न ग्रामे न कुले तनौ नन मुनौ तेषां मनो बन्धभाक्  
शप्यान्नौषधपानकादिनितरां तैः शुद्धमेवादृतम् ।  
चातुर्वैद्यरमाह्यधारि भुवनोत्कृष्टा न चैतन्मदः  
तत्त्वं तेन वदाम्यहो जिनमतस्याऽसूपमास्ते ऽभवन्३३

धन्यो धनः सङ्घपतिः पदोत्सवान्

श्रीस्तम्भस्तीर्थे विविधाद्भुतप्रथम् ।

तेषां महोस्तम्भनकेशापार्श्व-

चैत्ये महाराजबलादचीकरत् ॥ ३४ ॥

ते लेभिरे जन्ममनुप्रभाऽब्दशतेषु

यातेष्वधिकेषु बाणैः १४०५ ह्येन्दुभिः १४१७

संयममिन्दुवेदैः १४४१ पदं

स्वतर्कैस्त्रिदिवं १४६० च तुर्यम् ॥ ३५ ॥

स्वमायुरन्ते स्वयमाकलय्य ते

मिषिध्यभक्तं बहुसङ्घसाक्षिकम् ।

संवर्मितां साम्यसुधारसोर्मिभि-

र्यद्योगिमुद्रां विशदां दधुस्तदा ॥ ३६ ॥

यच्छ्वासकासौ च कफान्वितौ द्रुतं

व्यनेशतां कोटिगयोगविद्रुतौ ।

तेषां हि गम्या तदनुत्तरागतिः

संवादमात्रं त्रिदशोक्तयः पुनः ॥ ३७ ॥

ताश्चेमाः ।

खरतरपक्षश्राद्धो

मन्त्रिवरो गोवलः सकलरात्रिम् ।

अनशनसिद्धौ भक्त्या

गुरुकर्पूरादिभोगकरः ॥ ३८ ॥

ईषन्निद्रामाप्या-

पभ्यत्स्वप्ने सुदिव्यरूपधरान् ।

तानिति वदतस्तुर्ये

कल्पेस्मः शक्रसमविभवाः ॥ ३९ ॥

॥ युग्मम् ॥

श्रीगुणरत्नगुरून् ये

स्वप्ने स्वरराजरूपिणौ दृष्टाः ।

शिष्टाशिष्टविशेषा-

द्युपलम्भं लम्भयामासुः ॥ ४० ॥

नैमित्तिको ऽपि वीरो

पश्यत्युच्चस्वरिन्द्रसमविभवात् ।

तदनुत्तरमातिलाभाद्

युगोत्तमांस्तान् विनिश्चिनुमः ॥ ४१ ॥

तेषां निखातैर्ध्रुवमुत्तमैर्गुणैः

सताम्प्रपूर्णानि मनांस्यहो तथा

यथात्र केषामपि तेषु ते ऽधुनाऽ

वकाश मायांत्यणुरूपिणोऽपि न ॥ ४२ ॥

तेषां गुणानामचिरस्य चायुषः

प्रमोदस्वेदाश्रुभरः स्मृतेर्मम ।

यः स्यात्समं सैषनिदानभेदतः



कार्ये भिदैकान्तमतं निरस्यति ॥ ४३ ॥

विधेर्जराविक्लवताखलायितं

कलेर्भुवोभाग्यविपर्ययोऽथवा ।

पूतीबुभूषा त्रिदिवस्य वाभज-

न्निदानतामत्र चिरं तदस्थितौ ॥ ४४ ॥

श्रीसोमसुन्दरगुरुप्रमुखास्तदीयं

त्रैवैद्यसागरमगाधमिहावगाह्य ।

प्राप्योत्तरार्थमणिराशिमनर्घ्यलक्ष्मी-

लीलापदं प्रदधते पुरुषोत्तमत्वम् ॥ ४५ ॥

न स्थैर्यं सुमनः पथे प्रविदधन्नैवापि वर्णोज्ज्वलः

प्रोद्यच्चापलउल्लसज्जडतया यो निम्नगोल्लासकृत् ।

यद्गर्ज्जत्यपि मादृशो जलदवत्सोच्चैः पदं संश्रितः

तत्त्रैवैद्यमहाब्धिशीकरकणादानस्य तज्जृम्भितम् ॥ ४६ ॥

सारस्वते प्रवाहे

तेषां शोषंगते ऽधुना कालात् ।

शिष्यैरुपक्रियन्ते

विद्याम्मः कूपकैर्लोकाः ॥ ४७ ॥

दीनाद्युद्धरणात्पदोत्सवकृतेस्तीर्थेषु यात्रादिभिः  
सत्रैर्दुस्समये गुरुप्रणमनैर्भक्त्या सदावश्यकैः ।  
चैत्योद्धारविधापनैर्वितरणैःक्षेत्रेषु सप्तस्वपि  
प्रौढैः पुण्यभरैः प्रभावपदवीं येनाऽऽप्यते शासनम्४८

सर्वेभ्यमालामुकुटस्य तस्य  
श्रीपातसाहोच्छ्रितमाननस्य ।

कर्णावतीमण्डनचाचसूनोः  
सङ्घाधिपेन्दोर्गुणराजनान्नः ॥ ४९ ॥

बन्धुः प्रबुद्धो वचनैर्गुरूणां  
तेषां महामोहतमोवृतोऽपि ।

आम्रः प्रवव्राज विमुच्य पत्नी-

पुत्रादिकानद्भुतभाश्च लक्ष्मीः ॥५०॥

श्यामलनाममहेभ्यस्तेभ्यो बुद्धश्च नव्यरूपवयाः ।  
प्राव्राजीत्परिमुच्याऽनुरागरूपोत्तरां जायाम् ॥५१ ॥

मुनीशितारोऽर्द्धचतुर्थवंशाः

प्राबोध्य चाऽन्ये ऽपि हि ।

दीक्षितास्तैर्गुणार्द्धिपात्राणि विचित्र-

चञ्चज्ज्ञानादिसम्पत्पदवीं भजन्ते ॥५२॥

मेदपाटपतिलक्षभूमि-

भृद्रक्ष्यदेवकुलपाटके पुरे ।

मेघवीसलसकेहूहेमसद्भी-

मनिम्बकटुकाद्युपासकैः ॥ ५३ ॥

श्रीतपागुरुगुरुत्वबुद्धिभिः

कारितं तदुपदेशसंश्रुतेः ।

तैः प्रतिष्ठितमथाऽऽदिमार्हतो

मन्दिरं हरनगोपमं श्रिया ॥ ५४ ॥

॥ युग्मम् ॥

कान्ता या गणिसंपदो गणभृतस्तत्पूर्वजस्या ऽभवं-  
स्तस्मिन् सिद्धिमिते सतीव्रतजुषो या नो कमप्यस्पृशन्  
ता योगातिजरा बलाज्जगृहिरे तैः कीर्त्तिकन्याश्चतत्  
संयोगे जनितास्तथापि चरितं तेषामहो श्लाघ्यते ५५  
किञ्चिच्छान्तमपि प्रमाणपठनैर्जाड्यं पुरावादिनां  
भैषज्यैरिव लघ्वऽलर्कविषवद्वादे पुनः प्रास्फुरत् ।  
नव्याब्देश्विव तेषु दुर्द्धरतरस्याद्वादगर्जारवं

वर्षत्स्वाप्तमहोन्नतिष्वनुपमोपन्यासपूरामृतम् ॥५६॥

पीत्वा विनाशिताम्भोधिं पीताब्धिं कः प्रशंसति ।

पीतस्याब्धेर्न यस्याऽस्थादुदरे बिन्दुरप्यहो ॥ ५७ ॥

चन्द्रशेखरसूरीणां ज्ञानाब्धिस्तैस्त्वशेषतः ।

पीत्वा हृदि धृतः सर्वः स्वादुर्दत्तो ऽप्यवर्द्धत ॥५८॥

॥ युग्मम् ॥

स्त्रीपुंसाद्याकृतिभिरुदिते बाह्यरूपैरविद्या-

शक्त्या भातैस्तदुपगततश्चिन्मयैकात्मलीनम् ।

सत्तामात्रं न यदुपगतं तत्त्वतोऽस्मिन् विवर्त्ते

चित्तं तेषां तदपि विषयग्रामबद्धं कथं स्यात् ॥५९॥

साम्यारामे स्थिरतरलयात्सर्वदोन्मीलदेका-

नन्दास्वादेऽपसृतसकलोपाधिजव्याकुलत्वे ।

शान्त्याश्लेषप्रणयिनि यदात्मन्युदेतीह सौख्यं

रम्भाभोगोद्भवमिव हरिस्तत्तएवान्वभूवन् ॥ ६० ॥

मूलग्रन्थचतुर्दिक्षुशासनौकार्थदीपिकाः ।

दीपिका इव राजन्ते तत्प्रणीताऽवचूर्णयः ॥६१॥

तत्कृतिवेला जरूपति पीतत्रैवैद्यवार्द्धिगाम्भीर्यम् ।

भृगुपुरघोघातीर्थस्तोत्रमुखा विहितचित्तसुखा॥६२॥

ते सत्पदोन्नतिभृतः सुगभीरघोषाः

निर्वापिताखिलजनाऽघनिदाघतापाः ।

प्राप्ता घनागमरमाममृतं ददाना

द्योस्था भवन्तु भुवि मङ्गलवाह्यिपुष्पैः ॥६३॥

सूरीश्वराः श्रीकुलमण्डनाह्वा-

स्तेषां विनेया अभवन् द्वितीयाः ।

भाग्यं यदीयं पुनरद्वितीयं

ख्यातं यशश्च त्रितयेऽपि लोके ॥ ६४ ॥

संवित्तिरेव सततं हृदि वावसीति

नो ऽसंवृतिस्तु लभते ऽपि पदप्रवेशम् ।

क्रुद्धेति साऽऽप्य परवादिततीर्विरुद्धा-

स्तेषां जघान किल जल्पजकेलिशर्म ॥६५॥

तदीयचातुर्यरमावलोककैः

सम्भाव्यते ऽपीन्द्रगुरोः स्म मूर्खिमा ।

शेऽश्रीयते गोष्पदतां यतः सरो

महाम्बुराशेः पुरतो ऽपि मानसम् ॥ ६६ ॥

अहो नवः कश्चन बोधदीप-

स्तेषां जगन्नासनशक्तिशाली ।

निःश्वासवातैर्जितवादिनां यः

प्रगल्भतेस्माऽस्तभवाहिदर्पः ॥ ६७ ॥

जन्माङ्गखैरभ्यधिकेषु शक्रे-

ष्व१४०९ श्रौषधीशैर्व्रत१४१७ मक्षिवेदैः ।

१४४२ सूरैः पदं चाप शरेषु भि१४५५ स्ते

चैत्रे ययुः स्वर्जगतामभाग्यात् ॥६८॥

विधेर्जरा० ॥ ६९ ॥

निजतीर्थिकपरिकल्पित-

कुमतोद्धरशैलदलनशतधारः ।

तन्निर्मितो विजयते

सिद्धान्तालापकोद्धारः ॥ ७० ॥

अष्टादशारचक्रं तेषां हारश्च सपदि भापयते ।

विबुधानामपि हृदयं चञ्चद्वर्णस्फुरद्भाभृत् ॥ ७१ ॥

क्षमाधरगणाकीर्णगच्छभूभारधारिणः ।

दिग्गुणागफणिनाथाद्यैः स्पर्द्धन्ते ते स्म सन्ततम् ॥७२॥

उभावेतौ गुरू यातौ नेत्रेतु चरणश्रियः ।

स्खलत्येषा ततः सम्प्रत्यतिचारैः समेष्वपि ॥७३॥

तेषां च सूरिगुणरत्नसमन्वितानां

श्रीस्तम्भतीर्थनगरालिगसद्वसत्याम् ।

सौवर्णिको लषमसिंह इति प्रसिद्ध-

श्चक्रे पदोत्सवततीर्वरसङ्घनेता ॥ ७४ ॥

गुरूत्तमाः श्रीकुलमण्डनास्ते

प्रख्याततेजः प्रचयप्रभावाः ।

जगत्पवित्रीकरणाभिधाना-

स्तन्वन्तु मङ्गल्यसुखानि सङ्घे ॥ ७५ ॥

देवसुन्दरगुरूक्रमपद्मोपास्ति-

विस्तृतसमस्तगुणा ये ।

तद्विनेयवृषभा विजयन्ते

कीर्त्तयामि ततकीर्त्तिततींस्तान् ॥७६॥

आद्या जयन्ति गुणरत्नमुनीन्द्रचन्द्राः

सूरीश्वराः सुगुणरत्नविभूषणैर्यैः ।

सा काप्यवापि सुभगत्वरमा यया तान्

श्लिष्यन्ति सर्वबुधमानसवृत्तिनार्यः ॥७७॥

तेषां निर्जितवादिराजिकुयशोजम्बालजालाविले  
भ्रान्त्वा भूवलये ऽखिलेऽथ चलिता खं स्वर्गदण्डाध्वना  
स्नान्ती श्रान्तिहतीच्छयेन्दुसरसि स्वैरं सुधाशीकरान्  
कीर्त्तिर्यान् विकिरत्यमी प्रतिनिशं दृश्या ग्रहादिच्छ-  
लात् ॥ ७८ ॥

यज्जाता हिमभूभृतः पशुपतेः पत्नीति कः प्रत्यय-  
स्तत्कीर्त्तिर्जनिताऽमुनेति तु सतां नूनं प्रतीते पथः ।  
एषा यद्धवला हिमाऽपि जनयेन् म्लानिञ्जवाद्वादिनां ।  
वत्क्राम्भोजगणेषु निर्दहति च प्रोदामदर्पद्रुमान् ॥७९॥

ग्रन्थेषु येषु न परस्य धियां प्रवेशो

ऽप्येतेष्वऽपि प्रसरतीह तदीयबुद्धिः ।

वेलाययत्यपि तटाश्रितमन्यमन्वि-

र्यः सोऽपि दैत्यरिपुणा किमु नो ममन्ये ॥८०॥

जगदुत्तरो हि तेषां नियमोऽवष्टम्भरोषविकथानाम् ।

आसन्नां मुक्तिरमां वदति चरित्रातिनैर्मल्यात् ॥८१॥

सिद्धत्वात्सार्ववैद्यस्य ते सिद्धपुरुषोत्तमाः ।



तदास्ततत्कणाः शिष्याः यद्वशीकुर्वते जगत् ॥८२॥  
 सर्वव्याकरणावदातहृदयाः साहित्यसत्यासवो  
 गम्भीरागमदुग्धसिन्धुलहरीपानैकपीताब्धयः ।  
 ज्यायोज्योतिषनिस्तुषाः प्रदधतस्तर्केषु चाचार्यकं  
 वादे तेऽत्र जयन्त्यशेषविदुषां स्रैवैद्यदर्पोष्मलान् ॥८३॥  
 उत्कल्लोलं दिशि दिशि बुधाः कर्णपात्रैः पिबन्तः  
 स्फीतं गीतं सुकृतिततिभिस्तद्यशःक्षीरपूरम् ।  
 तेषां शुद्धां चरणकमलां बिभ्रतां श्रीगुरूणां  
 सृष्ट्या स्रष्टा जगदुपकृतं मन्वते सांप्रतं वै ॥८४॥  
 परमेश्विमन्त्रतत्त्वाम्नायस्मरणेन दैवतादेशैः ।  
 पारत्रिकैहिकीस्ते प्रायो जानन्ति कार्यगतीः ॥८५॥

स्वदर्शने वा परदर्शनेषु वा

ग्रन्थः स विद्यासु चतुर्दशस्त्रऽपि ।

समीक्ष्यते नैव सुदुर्गमेऽप्यहो

यत्र प्रगल्भा न तदीयशेमुखी ॥ ८६ ॥

या ज्ञानाद्युद्यमप्रौढिर्या च नित्याऽप्रमादिता ।

या चैषा स्मरणाशक्तिः साऽन्यत्र श्रूयते ऽपि न ॥८७॥

चक्रुष्टीकाशलाकां ते षट्दर्शनसमुच्चये ।  
ज्ञाननेत्राञ्जनायेव सतां तत्त्वार्थदर्शिनीम् ॥८८॥

उद्धृत्य ये व्याकराणाम्बुराशितो  
विलोड्य बुद्धिप्रसरामराद्रिणा ।

शुद्धक्रियारत्नसमुच्चयं सता-  
माश्चर्यभूतं विबुधालये ददुः ॥ ८९ ॥

लोकोत्तरां सच्चरणश्रियं मुदा  
सदाभजन्तश्च सरस्वतीं प्रियाम् ।  
दुष्कर्मदैत्यव्यथका जयन्तु ते  
गुरुप्रवेकाः पुरुषोत्तमाश्चिरम् ॥ ९० ॥  
॥ युग्मम् ॥

बिभ्रतेऽथ नवतां जयिनः श्री-  
सोमसुन्दरगुरुक्रमपद्माः ५१ ।  
संस्मृता अपि विदध्युरनन्तं  
शीतिमानमघतापहृतेर्ये ॥ ९१ ॥

सरस्वतीमाऽऽगमवार्द्धिसङ्गता-  
मवाप्य येषां सुरसोर्भिर्वर्मिताम् ।

पुपूष या स्वस्य तु सन्मनोगण-

स्त्यज्जेन्न तीर्थं प्रियमेलकं विदन् ॥९२॥

न नाममात्रादपि तु स्फुरत्प्रभै-

र्गुणप्रभावैर्नरसिंह एव सः ।

महोत्सवैर्यः कलिदैत्यहिंसनात्

क्षमाभृतो ऽमून् सुपदे १४५७ न्यवीविशत् ॥९३॥

तान् दूत्येवात्मकीर्त्या

विशदसुभगताख्यापनादुत्सुकत्वं

दत्त्वा नीता भजन्ते

सकलसुमनसां यन्मनोवृत्तिनार्यः ।

लब्ध्वागस्तद्गुरूणां

निजनुतिसमयावाङ्मुखत्वावलोकाः

क्रुद्धाः प्रोद्यद्गुणौघा

निगदितुमिव तत्कर्णपङ्क्तौ विशान्ति ॥९४॥

सौभाग्यतस्ते ऽभ्यधिका हरेः पितु-

र्वैताढ्याविद्याधरसेव्यताजुषः ।

भजन्ति वामा न परं क्षमाभृतां

ध्यायन्ति यत्तान् सुमनो ऽबला अपि ॥९५॥  
 तैः पाल्यमाने जिनशासनेऽधुना  
 नेशा विधातुं कुमतव्रजा व्यथाम् ।  
 प्रकाशितं पद्मवनं विवस्वता  
 पराभिभूयेत तमोभरैर्न यत् ॥ ९६ ॥  
 अराध्य देवानपि या दुरापा  
 वाणी परैस्तेषु निसर्गतः सा ।  
 दुरासदान्यैर्विर्विधैरुपायै-  
 र्या श्रीहरेः सानुचरी स्वभावात् ॥९७॥  
 किं मोहाऽहिविषोर्मिमूर्च्छितजगज्जीवातवो ऽमूः सुधा-  
 धाराः स्वागमदुग्धवारिधिभवाः स्फारालहर्यः किमु ।  
 किं वा शासनसौधभासनचणा दीप्राः प्रदीपश्रियः  
 सर्वध्वान्तभिदः सतामिति मतिं तद्देशनास्तन्वते ॥९८॥  
 त एव धर्तुं जिनशाशनं पतत्  
 तद्दुःषमापङ्कभरे ऽधुनेशते ।  
 युगान्तवातोद्धुतवार्द्धिविप्लुतां  
 महावराहान्नपरो दधाति गाम् ॥ ९९ ॥

क्षमापराइत्यपि साहसिक्यात्

समारतो जेज्यति ते प्रवादान् ।

दन्दह्यते वा शिशिरेति बुद्ध्या-

प्यालिङ्गिताब्जानि न किं हिमानी॥४००॥

उपतदमपि संश्रिते विनेये

विलसति वाग् सुमनोमनोऽपहर्त्री ।

गुणवति रमणे तदाश्रिते वा

भवति रतिः किल योषितां समाना ॥१॥

प्रभवति महिमा यथा तदीयो

जगति न कस्य च नापरस्य तद्वत् ।

प्रसरति तरणे मरीचिचक्रं

वियति यथा न तथाहि तारकाणाम् ॥२॥

नित्यं विवृद्धिगकलाः सदखण्डवृत्ताः

प्राप्तोदयाः स्मरहतो ऽस्तकुरङ्गसङ्गाः ।

भ्रान्त्युज्झिता विदलयन्ति तमस्तथापि

श्रीसोमसुन्दरतया प्रथिता अहो ते ॥ ३ ॥

ते शीतिमानमतुलं दधते भवस्या-

धः कारकारककलावरवृत्तताढ्याः ।

सन्दर्शितामृतरसा निजगोविलासैः

श्रीसोमसुन्दरतया प्रथिताः सुयुक्तम् ॥ ४ ॥

नानागोचरमारवस्थलततिभ्रान्त्युत्थतापोत्तृषः  
सौख्येच्छामृगतृष्णिकांभसि न के ताम्यन्ति चेतो मृगाः

खेलत्यात्मवने लयी स परमानन्दादिदूर्वाङ्कुरा-  
स्वादी साम्यसुधाहृदे प्लवनकृत्तुष्यंस्तदीयः पुनः ॥ ५ ॥

जितद्राक्षाव्याख्यावचनललितं साम्यकलितं  
गुरुस्फूर्त्तिमूर्त्तिर्लवणिमकलादोषविकला ।

अहो येषां पोषांकितसुचरणं सिद्धिवरणं

विमुद्रं ते भद्रं ददतु भवतां धीधनवताम् ॥ ६ ॥

श्रीसाधुरत्नगुरुविस्तृतभाभरो ऽयं

श्रीगच्छमौलिरमलः समलंकरोति ।

श्रीजैनशासननृपं निहतारिवर्ग-

स्फूर्जत्प्रतापमहिमासजगत्प्रभुत्वम् ॥ ७ ॥

वेलेवोल्लासिनी तद्गीर्णैवैद्याऽपरसागरे ।

\* स्वयं इत्यपि पाठः ।

दूरं विक्षिपते दृष्यद्वादिनः कर्करानिव ॥ ८ ॥

आकौशलधरः काव्योप्यानैपुणधरो गुरुः ।

तेषां विद्यासु नैपुण्यादाचतुर्यमयं जगत् ॥ ९ ॥

प्रभावकाणां प्रथमः प्रसिद्धिभाग्

स सङ्घनेता प्रथमः प्रशस्यते ।

अचीकरद्योऽद्भुततत्पदोत्सवं

श्रीपत्तनेऽष्टेन्द्रियरत्नवत्सरे १४५८ ॥ १० ॥

आहेमचन्द्रात्रिदिवं विधाय

प्रभावकोत्पत्तिकथादरिद्रम् ।

स्रष्टयानुस्रष्टया पुनरेव तेषां

जैनेश्वरं शासनमन्वकंपि ॥ ११ ॥

वर्षत्सून्नतवारिदेष्विव मुहुर्वादेषु तर्कामृतम् ॥

तैषूच्चैः पदसङ्गतेषु भुवि या कीर्त्तिः सरिज्जायते ।

सम्पूर्योत्तममानसानि विदुषामुन्मूल्यदर्पद्गुमान्

मिथ्यालोरोदवोपशान्तिमपि सा कृत्वाग्निमालिङ्गति १२

कलन्दिकासौरभभृत्पदाम्बुजा-

\* धर्मोपदेशामृतमिति वा पाठः ।

श्रितस्य तेषां व्यथते न मूर्खिमा ।

न नैशमन्धातमसं प्रगल्भते

विलेप्तमुष्णांशुकराम्बुजं यतः ॥ १३ ॥

यतिजीतकल्पवृत्तिवृत्तिरिव चारित्रकल्पवृक्षस्य ।

तन्निर्मिता विजयते ऽतिचारचौरादिचारहरा ॥१४॥

उत्फुल्लाक्षैस्तनुलवणिमालोकनात् स्मेरचित्तै-

र्ध्यानाद्भाग्यार्पितगुणततेर्वाक्श्रुतेः प्रीतकर्णैः ।

ये मन्यन्ते विबुधनिकरैर्गौतमस्याऽवतारः

श्रेयः श्रेणीं ददतु जगते ते जयश्रीपरीताः ॥१५॥

श्रीदेवसुन्दरगुरुप्रभवो गणेशा

अप्याश्रयन्ति गुरुभिस्त्रिभिरेभिरेवम् ।

सूक्ष्मार्थबोधरतिकान्तहतिप्रगल्भै-

नेत्रैरिव त्रिभुवनेऽपि हि शङ्करत्वम् ॥१६॥

श्रीमद्रच्छहिमालये लवणिमोत्कल्लोलपद्महृद-

स्ते नूनं गुरुवः सरित्तिरिवैतेभ्यो विनेयावली ।

उद्भूता भुवनेऽभितः प्रसृमरा वादिद्रुविद्राविणी

पावित्र्यं तनुते हरस्यथ मलं मिथ्यात्वतापापहा ॥१७॥



लसन्ति तेषां गणरत्नसिन्धौ

मुनीन्द्ररत्नानि महाप्रभाणि ।

क्षमाधराणामपि मौलिमाला

शोभाखिलाशासु विधीयते तैः ॥ १८ ॥

॥ तथा हि ॥

श्रीदेवशेखरगणिप्रथिताभिधानाः

श्रीवाचकावलिशिरोमुकुटायमानाः ।

तेषां विशुद्धगुणसंयमभासमानाः

शिष्या जयन्ति विगलत्कलिशत्रुमानाः १९

शिष्यस्तदीयोऽयमपीति मन्यते

श्रीवाचकेन्द्रेष्वगुणोऽपि मादृशः ।

ग्रहप्रभोः पुत्रइति ग्रहावलौ

न पूज्यते पङ्कुरपीह किं शनिः ॥ २० ॥

अहो तेषां कराम्भोजवासानां सुप्रभावता ।

जातो यैर्मौलिगैर्योग्योप्यहकं मुनिसुन्दरः ॥ २१ ॥

श्रीश्रुतसुन्दरवाचकवर्याः श्लाघ्या न कस्य गुणनिधयः

यद्भीःस्पृष्टापापान्मन्ये श्वभ्रे सुधापसत् ॥ २२ ॥

जयचन्द्रवाचकैः किल जित्वा विद्याबलेन लघिमानम् ।  
नीता गुरुबुधशुक्राः स्थेमानं दधति न क्वापि ॥ २३ ॥  
श्रीभुवनसुन्दरा अपि वाचकवर्या न कस्य हर्षाय ।  
सत्यपि येषां वाणी प्रतिचतुरं लीयते हृदये ॥ २४ ॥  
श्रीजिनसुन्दरवाचकहृदयगृहेऽ दोषवैर्यविषयतया ।  
विनयो गुरुभक्त्या सह विलसति निशङ्कमनवरतम् २५  
सम्यक्परिहृतसप्ताऽधिकदशभिदऽसंयमा विशदचित्ताः ।  
कण्ठस्थाऽऽगमसूत्रस्फुरदर्थाः संवृतास्त्रवणाः ॥ २६ ॥  
जयवर्मनामविबुधाः स्थविरा गच्छेशबन्धवः कस्य ।  
श्लाघ्या नैतत्कालाऽनुत्तरगुणचरणकरणाढ्याः ॥ २७ ॥

॥ युग्मम् ॥

नानाऽनार्थप्रायान् देशान् दूरेऽप्यबूबुधन् धीराः ।  
स्थविराश्च देवमङ्गलविबुधा गुरुगच्छकार्यकृतः ॥ २८ ॥  
अन्येऽपि श्रुतसागरदेवप्रभरत्नसुन्दरा विबुधाः ।  
अथ सर्वशेखराह्वाः ख्याताः क्षेमङ्कराह्वाश्च ॥ २९ ॥  
संविघ्नकमलचन्द्राः सदाश्रवा ज्ञानकीर्त्तयश्चाऽपि ।  
बुधसाधुसुन्दराऽभयसुन्दरमिश्रा यशःश्रीद्धाः ॥ ३० ॥

आनन्दवल्लभाहा विशदगुणाः सहजधर्मनामानः ।  
 विबुधेन्द्रशीलकुम्भा विख्याताः शान्तिमूर्तिबुधाः ३१  
 निस्सङ्गतैकरङ्गा वनवासे सोमशेखरा लीनाः ।  
 गुर्वादेशधुरीणा विमलादिकमूर्त्तयश्चाऽपि ॥ ३२ ॥  
 सर्वसमुद्राद्या अपि बहवो लुप्तान्यगणकतारकभाः ।  
 गच्छेशार्ककरा इव दिशि २ निघ्नन्ति मोहतमः ॥ ३३ ॥  
 पञ्चभिः कुलकम् ।

प्रायो भान्ति गणेऽस्मिन्  
 पदान्यहो चतुरशीतिसङ्ख्यानि ।  
 इव तावतां गणानां  
 सारैर्विहितानि विधिनात्तैः ॥ ३४ ॥

गुरुर्विनयो गणभक्तिर्ज्ञानचरित्रादयश्च निर्द्वन्द्वाः ।  
 आसन्महत्तरायां सुगुणाश्चारित्रचूलायाम् ॥ ३५ ॥  
 यस्याः समयार्थमणीविडूरभूमेः पुरः श्रयेद्ब्राह्मी ।  
 आकोशलं प्रशस्या महत्तरा भुवनचूला सा ॥ ३६ ॥

प्रवचन १ धर्मकथाज्ञौ २

वादी ३ नैमित्तिक ४ स्तपस्वी ५ च ।

विद्यावित् ६ सिद्ध ७ कवी ८

प्रभावकाश्चाऽष्ट तद्रच्छे ॥ ३७ ॥

तथाहि ।

आचार्योपाध्याया गणेऽत्र वादाधशेषलब्धिजुषः ।

प्रायोऽष्टधाऽपि सर्वे शासनमुद्भासयन्त्यभितः॥३८॥

विभागतोऽपि च ।

आचार्यादिपदस्था यतयः साध्व्यो महत्तराद्याश्च ।

श्राद्धाश्च तारतम्यात् प्रवचनकुशला विभान्त्यत्र ॥३९॥

श्रीजिनसुन्दरवाचकमनुमितशरदुदयरत्नमुन्याद्याः ।

हरिरिव भुवनान्युदरे बिभ्रत्यङ्गानि निखलानि ॥४०॥१

सर्वपदस्थाः प्रायो यतयः श्राद्धाश्च मन्त्रिहेमाद्याः ।

धर्मकथालब्धिभृतः करन्ति जिनधर्मसाम्राज्यम् ॥४१॥२

श्रीसूरिवाचकेन्द्रैर्विद्याधनयाचकीभवद्विषणैः ।

ध्रियतेऽत्र वादलब्धिर्विबुधैर्यतिभिश्च बहुभिज्ञैः ॥४२॥३

संवृतसर्वास्त्रवणप्रबुद्धवरसर्ववल्लभप्रमुखाः ।

अवितथानिमित्ताविज्ञा गणरक्षणदाक्षिणा बहवः ॥४३॥४

गुरुगच्छबालवृद्धप्रमुखमहानेककार्यनिष्णाताः ।

सर्वधुरीणप्रवरा माध्यस्थ्याद्यैरनन्यसमाः ॥ ४४ ॥

द्वादशधातपसि रता गुणवर्द्धनसाधुसागरप्रमुखाः ।

लोकोत्तरगुणचरिता निवसन्ति मनस्सु नो केषाम् ४५

येषां तपःशक्तिहत प्रभावाः

सप्तर्षयः शून्यमहो भ्रमन्तः ।

शास्त्रैर्निषिद्धामपि रात्रिचर्यां

चरन्त्यदृश्याः किल लज्जयाऽहि ॥ ४६ ॥

मासद्वयोपवासप्रमुखैः संसारतारणमुखैश्च ।

त्रिदिनोत्सर्गाद्यैरपि विविधैर्बाह्यान्तरस्तपोभिः ॥ ४७ ॥

ते सर्वदेवादिमुनीश्वराश्च

निस्तन्द्रसंवेगसुधाऽभितृप्ताः ।

प्रत्याययन्तः किल धन्यमेघ-

श्रीशालिबाहुप्रमुखान् जयन्ति ॥ ४८ ॥

श्रीवीरभक्त्या मदमुग्दशोनं

षण्मासिकं यो विदधे तपोऽग्न्यम् ।

महातपस्कर्मसु नित्यलीनं

तं शान्तिचन्द्रं गाणिराजमीडे ॥४९॥५॥

जानाना गुरुविहितं स्वलिते शकटालजन्मनो दण्डं ।  
 गुप्तधना विद्याढ्या बहवः सिद्धाश्च सन्त्यत्र ॥५०॥६।७  
 किं वाच्यं कविसम्पदि बाला अपि यत्कवित्वगुणललितैः  
 बुधगुरुकविभिः स्पर्द्धागर्द्धं गच्छेऽत्र बाभजति ॥५१॥

किं बाणः को मुरारि -

नै कविकुलकलः सोऽचलो नाऽमरो वा  
 नाश्वासः कालिदासे

विलसति न गिरां चाऽपि हर्षे प्रकर्षः ।  
 भोजः सौजःप्रभो नो-

न च हरति मनो भारविर्नैव माघः ।  
 प्रेक्ष्यन्ते ऽस्मिन् विचित्रा

विशदमतिजुषः शंपुषश्चेत कवीन्द्राः ॥५२॥८॥

अथ प्रभावककवित्वानि ।

अत्र स्वप्रतिभाप्रकर्षपदवीप्रास्तप्रवीणप्रभा  
 बुध्वा पारगतागमेष्ववितथं सूक्ष्मार्थसार्थप्रथाम् ।  
 तत्त्वज्ञानलसत्प्रदीपनिहतध्वान्ताभमिथ्याधियो-  
 ऽनूचानादिमुनीश्वराः प्रवचनप्रावीण्यमाबिभ्रति ५३।९

अस्मिन् धर्मकथाप्रथास्ववितथप्रावीण्यलुभ्यत्प्रभा-  
 आजन्ते निजदेशनानवरसैः पीयूषयूषोपमैः ।

कुर्वाणाः स्मृतिगोचरे सुमनसां श्रीसूरिमुख्यामहा-  
 लब्धीः पूर्वमुनीश्वरेषु विदिताः क्षीरास्रत्वादिकाः५४।२

तर्कव्यासविलाससाधुविविधोपन्यासवात्याबलात्  
 प्रोद्धूतेह्रमदप्रवादिविदुरप्रोत्तालतूलव्रजा ।

भूपादिप्रकटप्रभावविभवा वादेषु लब्धप्रभा  
 आजन्ते प्रतिभाऽभिभूताधिषणा नैकेऽत्र वादीश्वराः॥५५॥

भौमाभ्रादिभवन्निमित्तविदुराः सम्यक्श्रुताभ्यासतः  
 केचित् केऽपि च पात्रतामधिगताः सन्मन्त्रयन्त्रश्रियाम्।

सिद्धाभिस्त्वनवद्यहृद्यविलसद्विद्याभिरन्येऽधिका  
 नानाऽऽम्नायसमृद्धिभिस्तदऽपरे चूर्णादिसंवेदिनः॥५६॥

क्षीरांभोनिधिजिह्वभीरहृदये गूढस्वशक्तिश्रियः  
 प्रौढे च प्रविदर्श्यमानविभवाः सङ्घादिकार्यव्रजे ।

अस्मिन् शासनभासनैकनिरताः स्वाचारसंचारिणो  
 द्योतन्ते मुनिनायका भवभिया सावद्यमुक्तक्रियाः॥५७॥

॥ युग्मम् ॥ ४ । ५ । ६ ॥

दुष्टादृष्टजकष्टपिष्टपटुभिः षष्ठाष्टमाद्यैः सदा  
 सन्मासक्षपणादिकैश्च मुनयो बाह्यैर्विचित्रक्रमैः ।  
 एकाहं द्व्यहकं त्र्यहं च विहितोत्सर्गादिभिश्चान्तरै-  
 रस्मिन् शासनभासनं विदधते प्रौढेस्तपःकर्मभिः५८।७  
 सत्काव्यादिकलाकलापकुशलं संश्रुत्य येषां वचः  
 कारुण्यं दधते गुरौ सुमनसां प्राज्ञाः कवौ ज्ञेऽपि च ।  
 राजन्यावलिमौलिमौलिगमणीदीप्तांहयः सूरय-  
 स्तेनैकेऽत्र विभान्ति कोविदसभालङ्कारहारोपमाः५९।८।  
 प्रभावकैरेवमनुत्तरप्रभैरयं समग्रैरपि राजते गणः ।  
 न रत्नजाति खलु सा प्रजायते रत्नाकरं या समतीत्य-  
 वर्त्तते ॥ ६० ॥

गणे भवन्त्यत्र न चैव दुर्मदा-

नहि प्रमत्ता न जडा न दोषिणः ।

विडूरभूमिः किल सोषवीति वा

कदापि किं काचमणीनपि क्वचित् ॥६१॥

कस्मात् कस्माद्विनिर्गत्य हेतुभिर्विशदेतरैः ।



कलौ प्रशाखा प्रतिमा बभूवुर्बहवो गणाः ॥६२॥

प्रौढावदाततोऽयं तु प्राप्तोऽप्याह्वां नवां नवां ।

श्रीसुधर्मगणाधीशादारभ्याऽखण्डसन्ततिः ॥ ६३॥

आज्ञाभङ्गान्तरायोत्थाऽनन्तसंसारनिर्भयैः ।

सामाचार्योऽपि पाश्चात्यैः प्रायः स्वैरं प्रवर्त्तिताः ॥६४॥

उपधानप्रतिक्रान्तजिनार्चादिनिषेधतः ।

न्यूनिता दुःषमादोषात् प्रमत्तजनताप्रियाः ॥६५॥

यत्तत्प्रासुकमिष्टाम्बुप्रवृत्त्यादिसुखावहाः ।

वीक्ष्यन्ते\*ऽन्यगणेष्वत्राऽऽचरणा लक्षणोज्झिताः ६६॥

त्रिभिर्विशेषकम् ।

या श्रीवीरसुधर्मार्चैः प्रणीतास्त्राऽऽगमानुगा ।

आचीर्णा स्थविरैः कालानुरूपयतनाश्रिता ॥ ६७ ॥

सामाचारी गणेऽस्मिंस्तु शुद्धा सैवास्त्यखण्डिता ।

परम्परागता सर्वगणान्तरगताऽधिका ॥ ६८ ॥

॥ युग्मम् ॥

विनयानीहताक्षन्तिनैर्ग्रन्थ्यप्रमुखा गुणाः ।

दुर्लभा ये कलौ सर्वे तेऽपीक्ष्यन्तेऽत्र निर्मलाः ॥ ६९॥

\* वीक्ष्यन्ते चाऽन्यगच्छेष्वाचरणा लक्षणास्थिताः इत्यपि पाठः

अत एव मिथोधर्मस्नेहः सूरविरादिषु ।

संविग्नेष्वाऽऽगमज्ञेषु गणबन्धोऽपि निस्समः॥७०॥

न स्वः कोऽपि परो वाऽत्र नैहिकोपक्रियापि च ।

तथाप्येनं भजन्ति ज्ञाः सर्वे ज्ञानक्रियोत्तरम्॥७१॥

अयमेव तदा सेव्यो मध्यस्थैः स्वाहितैषिभिः ।

उपेक्ष्य कुलगुर्वादिकदाग्रहहतान् जडान् ॥७२॥

मेयः कथं महिमवार्द्धिरयं गणेश-

श्रीदेवसुन्दरयुगोत्तमसूरिराजाम् ।

यत्र पारगाणि न चिरादपि सन्मनांसि

यानि प्रयान्ति सुरशैलशिरोऽपि वेगात् ॥७३॥

एषां प्रभावकवरा विलसन्ति गच्छे

यद्वत्तथा नहि परेष्वपि शिष्यमात्राः ।

आबद्धमौलिमुकुटा इव चक्रिपुर्या

पुंष्ठकुरा अपि न कर्बटकेषु दृश्याः॥७४॥

अहो रत्नत्रयीसैषामनर्घ्या काऽपि विष्टपे ।

रत्नकोटीरपि त्यक्त्वा यत्तामाददते बुधाः ॥७५॥

एषां शुद्धवचःप्रबुद्धहृदया मन्त्रीशहेमादयो

निस्सङ्गाः स्वजनादिषूज्झितगृहारम्भानवद्यक्रियाः ।  
 तैस्तैः स्वैश्वरितैरुदारललितैर्द्धर्मोपदेशामृतैः  
 प्रौढिं सङ्गमयन्त्यहो तदभयानन्दादिवच्छासनम् ॥७६॥  
 तदवाप्तधर्मदार्ढ्यसङ्घपतिर्लङ्घसूनुनाथाह्वः ।  
 गणधर्माऽऽधारकरः प्रभावको भाति नृपमान्यः ॥७७॥  
 एषां नानागुणमणिनिचिते ऽपारगच्छाम्बुराशौ  
 दूरक्षितातिचरणविलुठत्सङ्करे श्रीजयाढ्ये ।  
 उत्कल्लोले नवनवमहिमश्रीद्धशिष्यावदातैः  
 सर्वेप्यन्ये प्रदधति गणका कण्ठकूपोपमानम् ॥७८॥

चन्द्रलेखाच्छन्दः ।

सर्वतः प्रससरभांजि यशांसि  
 क्षीरनीरनिधयन्ति यमीनां ।  
 तानि तत्र परसूरिततीनां  
 शीकरावलिरिवाथ विभान्ति ॥ ७९ ॥  
 एषां परेषामथ सूरिराजां  
 चिकीर्षता विश्वकृता यशांसि ।  
 उन्मानबीजानि विचक्रिरे प्राक्

पूर्णन्दुबिम्बं किल तारकाश्च ॥ ८०॥

एभिः स्फीतैः शशधरकिरणक्षीरडिण्डीरगौरैः

शुक्लाद्वैतं त्रिजगति गमिते स्वैर्यशोभिः प्रपूर्य ।

अन्येषां चेद्वरिवृताति तदा तल्लवानैवलभ्याः

सत्ता यस्माद्विरमति सरितां सिन्धुना सङ्गतानाम् ८१

चन्द्रलेखाच्छन्दः ।

को ऽवेदयिष्यत् तुलनामतीतान्

श्रीगौतमस्वामिमुखानतीतान् ।

युगोत्तमाभा यदि नाभविष्यन्

निदर्शयन्तः स्वगुणैरिमे तान् ॥ ८२ ॥

वीरेण ये शासनधारका महा-

चार्याः स्त्रनिर्वाणपदादनुदिताः ।

एतेऽवगम्याः खलु ते गुणोच्चयै-

राज्ञैतदीयैव शिष्याय तत्कृता ॥ ८३ ॥

एतच्च काव्यपञ्चकं प्राक् लिखितमप्यधिकार-

सौष्ठवात् पुनरिहापि लिखितमिति ।

श्रीवीरतोऽभूद्रणराट् ससप्त-

त्रिंशो वृहद्गच्छपसर्वदेवः ।

तस्माज्जगच्चन्द्रगुरुस्तपाह्वां

मूलं गणेन्द्रौ नवमश्च ४५ जज्ञे ॥ ८४ ॥

तस्माज्जयन्ति गुरवो गुरवोऽत्र षष्ठोः

श्रीदेवसुन्दरगणप्रभवोऽ ५० ऽधुनेमे ।

स्युर्द्वादशाश्च निखिलानधिकृत्यसूरी-

नेभ्योऽपि पञ्चकिलसप्तदशेति सर्वे ॥ ८५ ॥

एवं श्रीवीरजिनात् सन्ततिकृद्गच्छनाथगुरुगणने

एते स्युः पञ्चाशा ५० आसन् बहवोऽन्तराले च ॥ ८६ ॥

त्रिपञ्चाशचतुष्पञ्चाशत्वाद्यपि भजन्त्विमे

श्रीसम्भूतजयानन्दादिगणेशक्रमाश्रयात् ॥ ८७ ॥

विश्वातिशायिमहिमाम्बुधयो जयन्तु

श्रीदेवसुन्दरयुगप्रवराश्विराय ।

श्रीशासनोद्धरणधीरतमाः क्रियासुः

श्रेयःश्रियं सुविपुलां विपुलाङ्गभाजाम् ॥ ८८ ॥

श्रीवीरतीर्थकमले प्रवचनमातृप्रबुद्धदलकलिते ।

सूरैर्युगप्रधानैः प्रकाशिते महिमसौरभ्ये ॥ ८९ ॥

विलसन्ति राजहंसा यावत् श्रीसङ्खलोकमधुपाश्च ।  
दुष्प्रसहान्ता तावत् सन्ततिरेषां चिरं जयतु ॥ ९० ॥

युगोत्तमानां गुणसिन्धुबिन्दू-

नादाय वाणीति कृता पवित्रा ।

मयार्जितं यत्किल तेन पुण्यं

ततोऽस्तु मे ज्ञानचरित्रशुद्धिः ॥ ९१ ॥

आमूलतः सुविहितावलिमौलिमौलि-

श्रीमत्तपागणनभोऽर्कगुरुत्तमानाम् ।

श्रुत्वा गुरुप्रभुमुखाद्भयितेति किञ्चि-

दैतिह्यपङ्क्तिरमला गुरुगच्छभक्त्या ॥ ९२ ॥

रसरसमनुमितवर्षे १४६६ मुनिसुन्दरसूरिणा कृता पूर्वम्

मध्यस्थैरवधार्या गुर्वालीयं जयश्रीद्धा ॥ ९३ ॥

प्रायो गुरुणां मुखतोऽधिगम्या-

ऽन्यतोऽपि किञ्चिच्च विनिर्मितेयम् ।

यच्चाऽत्र किञ्चिद्वितथं बुधैस्त-

च्छोध्यं च मिथ्याऽस्तु च दुष्कृतं मे ॥ ९४ ॥

जगत्त्रयख्याततपागणस्य

शाखास्तुतेयं वृहती मयेति ।

किञ्चिच्च लघ्वी सकला अपीमाः

श्रीवीरमार्गानुगमा जयन्तु ॥ ९५ ॥

मूलं यस्य जिनेश्वरो गणभृतां स्कन्धोपमं मण्डलम्  
शाखाः सन्ततयस्ततश्च यतीनां साध्व्यः प्रशाखाः पुनः।  
श्राद्धाः पत्रगणाश्च मञ्जरितुलारूढाश्च सुश्राविकाः  
सर्वाभीष्टफलप्रदः स जयति श्रीसङ्घकल्पद्रुमः॥४९६॥

इति श्रीयुगप्रधानावतारश्रीमत्तपागच्छाधिराजवृहद्ग-  
च्छनायकपूज्याराध्यपरमाप्तपरमगुरुश्रीदेवमुन्दरसूरिगण-  
राशिमाहिमाऽर्णवानुगामिन्यां तद्विनेयश्रीमुनिमुन्दरगणि-  
हृदयहिमवदवतीर्णश्रीगुरुप्रभावपद्महृदप्रभवायां श्रीमहा-  
पर्वाधिराजश्रीपर्युषणापर्वविज्ञप्तित्रिदशतरङ्गिन्यां तृतीये श्री  
गुरुवर्णनस्रोतसि गुर्वावलीनाम्नि महाहृदेऽनभिव्यक्तगणना  
एकषष्टिस्तरङ्गाः ॥

सम्पूर्णश्चायं श्रीगुर्वावलीनामा महाहृदः ।

इति वृहत्तपागच्छश्रीगुर्वावली वृहती श्रीमुनिमुन्दरसूरिकृता।



॥ श्रीः ॥

## श्रीजैनयशोविजयग्रन्थमाला

आ ग्रन्थमालामां प्रगट थयेलां संस्कृतपुस्तकोः—

### (१) प्रमाणनयतत्त्वालोकालङ्कार

आ पुस्तक न्यायनो एक अमूल्य ग्रन्थ छे, तथा जैन न्याय नी अन्दर प्रवेश करवामां तेमज पदार्थनुं यथा तथ्य स्वरूप समजाववामां आ ग्रन्थ एक अद्भुत भोमियो छे. माटे न्यायनी शरुआत करनार दरेक अभ्यासीने अत्यन्त उपयोगी थाय ते-टला माटे ते सुन्दर ग्रन्थनी किंमत मात्र आना ८ राखवामां आवी छे. पोस्टेज जूदुं ।

### (२) हैमलिङ्गानुशासन

(अवचूरि सहित)

आ पुस्तक श्री हेमचन्द्राचार्य विरचित छे, अने संस्कृत भाषाना अति कठिन शब्दोनुं तेमज तेना लिंग सम्बन्धानुं ज्ञान, आ पुस्तक ना थोडा श्लोकोनुं अध्ययन करवाथी, स्वय-मेव थइ जाय तेम छे. उपरान्त ते ग्रन्थनी रचना श्लोकमय होवाथी कंठाग्र करनारने सुगम थइ पढशे.

एकंदर आ पुस्तक घणुं उमदा छे.

छूटक किंमत आना ५ पोस्टेज जूदुं.



## (૩) શ્રીસિદ્ધહેમરાબ્દાનુશાસન (લઘુવૃત્તિ) ધાતુપાઠ સહિત ।

કલિકાલ સર્વજ્ઞ શ્રીમદ્ હેમચન્દ્રાચાર્ય મહારાજનો બનાવેલો, મહા ચમત્કારી અને અલ્પ પ્રયાસથી અતિ બોધદાયક આ વ્યાકરણનો ગ્રન્થ સ્વરેખર, સંસ્કૃત વિદ્યાના દરેક અભ્યાસીને આશિર્વાદ રૂપ છે. આ વ્યાકરણનો ગ્રન્થ સર્વ વ્યાકરણમાં શિરોમણિ છે, તેમજ તેના અભ્યાસકને બીજા કોઈ વ્યાકરણની અપેક્ષા રહેતી નથી તેની યાત્રી આ ગ્રન્થનો અનુભવ લેવાથી થયા વિના રહેશે નહિં. વિદ્યાર્થીને સુગમ થાય તેટલા સારા ધાતુપાઠનું પ્રકરણ પણ આપવામાં આવ્યું છે, આ ગ્રન્થ અમૂલ્ય છે છતાં તેના કદના પ્રમાણમાં કિંમત માત્ર રૂ. ૨-૮-૦ રાખવામાં આવી છે તે જુજ છે, અને તે ઉપરાંત તેના ગ્રાહકને હૈમલિંગાનુશાસન મેટ આપવામાં આવે છે ।

પોસ્ટેજ જૂદું ।

## (૪) ગુર્વાવલી

ચરિત્ર તીર્થંકર શ્રી મહાવીર સ્વામીથી લઈને દરેક તપાગચ્છના આચાર્યોની ક્રમવાર પટ્ટાવલી અતિ મધુર ભાષામાં વર્ણવામાં આવેલી છે. વિદ્વદ્વર્ય શ્રીમન્મુનિસુન્દરસૂરિ વિરચિત આ ગ્રન્થ સંસ્કૃત શ્લોકબદ્ધ છે. અને તેનો અભ્યાસ કરવાથી દરેક પવિત્ર આચાર્યોના ગુણ, તથા ચરિત્રનો બોધ થવા સાથે કાવ્યનું જ્ઞાન પણ સહેજ થઈ શકશે. માટે તે ગ્રન્થ દરેક જૈન સાધર્મિ માટે પઠન કરવા લાયક તેમજ યાસ સંગ્રહ કરવા લાયક છે. કિંમત આના ૮ પોસ્ટેજ જૂદું ।

મલવાનું ઠેકાણું

શ્રીયશોભિજયજી જૈનપાઠશાળા બનારસ સીટી ।

(३) श्रीसिद्धहेमराब्दानु

धातुपा

कलिकाल सर्वज्ञ श्री

महा चमत्कारी अ

करणने ग्रन्थ

रूप

